

UNIVERSAL
LIBRARY

OU_194445

UNIVERSAL
LIBRARY

OSMANIA UNIVERSITY LIBRARY

II No. M81.6/D22K Accession No. M3726

दशमसुख-

व्य-ज्योति 1947

las ok should be returned on or before the date

→ below.

काव्य-ज्योति

संपादक

भ. व्यं. देशमुख

परिचय-लेखक

वि. स. खांडेकर

किंमत सव्वा रुपया

प्रकाशक

रा. ज. देशमुख,
देशमुख आणि कंपनी
१९१ शनवार पेठ, पुणे २.

पहिली आवृत्ति १९३१
दुसरी आवृत्ति १९५७

१ सर्व हक्क सुरक्षित

२ मुग्वपृष्ठावरील चित्र-श्री. डॉ. डी. इलाल यांचे ओढ.

२१ जून १९४७

मुद्रक
विठ्ठल हरि बर्वे,
आर्यभूषण मुद्रणालय,
९१५११ शिवाजीनगर, पुणे ४

दोन शब्द

‘ काव्यज्योति ’ या छोट्या कावितासंग्रहाची पहिली आवृत्ति १९३९ सालीं निघाली. अनेक शाळांनी मोठ्या प्रेमानें या पुस्तकाचें स्वागत केल्यामुळें ती लवकरच संपून गेली. कांहीं आवश्यक सुधारणा करून दुसरी आवृत्ति त्वरित प्रकाशित करायचा आमचा विचार १९४२ पासून चालला होता. पण गेल्या पांच वर्षांत मोटमोठ्या राष्ट्रांप्रमाणें तुमच्या आमच्या-सारख्या छोट्या माणसांनाही मनांतल्या मनांत युद्धोत्तर योजना आंखण्या-पर्लाकडे दुसरें कांहींच करतां आलें नाहीं !

या काळांत एक लांकरी कोट करायचा असला तरी सामान्य संसारी मनुष्य मनांत म्हणत असे, ‘ पंचवीस रुपये वार कापड घेऊन आणि शिंभ्याला तीस चाळीस रुपये दक्षिणा देऊन आजच कोट शिवायची इतकी काय जरूरी आहे ? ही लढाई जन्मभर थोडीच चालणार आहे ! ती संपली म्हणजे स्वस्ताई होईल. आणि मग आपण थोड्या पेशांत असा सुंदर कोट शिवून टाकूं कीं रस्त्यानें जाणारे येणारे लोक आपल्याकडे टकमक पहातच राहतील.

पण बिचाऱ्याला शेखमहंमदानें सुद्धां हंसावें अशी त्याच्या या मनो-राज्याची स्थिति झाली. युद्ध संपल्याचें वर्तमानपत्रांवरून त्याला कळलें. पण बाजारांत पाऊल टाकलें रे टाकलें कीं वर्तमानपत्रांतल्या इतर अनेक बातम्यांप्रमाणें हीही बातमी खोटी असली पाहिजे, असें राहून राहून त्याच्या मनांत येऊं लागलें. युद्धकाळापेक्षांही युद्धोत्तर काळांत महा-

गाई वाढली. त्याने नवा लोंकरी कोट करावा अशी जिना, चर्चिल, टुमन, स्टॅलिन वगैरे बड्या लोकांची कांही इच्छा दिसेना ! अजूनही थंडीच्या दिवसांत कुडकुडत लोंकरी कोट करण्याचा बेत बापडा करित बसला आहे !

‘काव्यज्योती’चे थोडेसे असेच झाले. विद्यार्थीवर्गात प्रिय झालेले हे पुस्तक पूर्ववत् स्वस्त द्यावे, म्हणून प्रकाशक वाट पहात राहिले. पण शिमगा गेला तरी कवित्व मागे रहाते ना ! युद्ध संपले तरी त्याची सख्खी बहीण महागाई अजून तशीच रेंगाळत राहिली आहे. या आक्काबाईला सारे जग पादाक्रांत करण्याच्या राक्षसी वेडाने पछाडलेले दिसते. अशा स्थितीत अधिक वाट पहाण्यांत अर्थ नाही, म्हणून ही आवृत्ति प्रकाशक रसिकांना सादर करित आहेत.



‘काव्यज्योति’ च्या पहिल्या आवृत्तीच्या आरंभी संपादक श्री. भ. व्यं. देशमुख यांनी या पुस्तकाचा इतिहास खालील शब्दांत निवेदन केला होता.

‘खासगी शाळा, हिप्परंगे, या राष्ट्रीय शिक्षण-संस्थेत जेव्हां मी विद्यार्थी या नात्याने शिकत होतो, तेव्हांच या संग्रहातील बऱ्याचशा कविता आम्हांला शिकविल्या गेल्या. विद्यार्थ्यांना साहित्याची गोडी लागावी, त्यांच्या ठिकाणी देशभक्ति, भाषाभिमान, परोपकार, तत्त्वनिष्ठा इत्यादि अनेक सद्गुणांचा विकास व्हावा, म्हणून संस्थेतील आमच्या पूज्य गुरु-जनानी ज्या कविता आम्हांस शिकविल्या व ज्या आम्हीं अद्यापिही त्याच हेतूने संस्थेतील विद्यार्थ्यांस शिकवितो, त्यापैकी कांही निवडक सरस कवितांचा एक संग्रह प्रसिद्ध करावा, अशी संस्थेचे संस्थापक श्री. व्यंकटराव वकील, लोहारा, व श्री. अनंत गोविंद कुलकर्णी यांची फार दिवसांची इच्छा होती. ती बऱ्याच उशीरा कां होईना, पण पुरी होण्याचा योग आला याबद्दल आम्हांस अत्यानंद होत आहे.

हा संग्रह प्रसिद्ध करण्याचा उद्देश असा की, अशा तऱ्हेच्या उदात्त भावनांनी ओथंबलेल्या सुरस कविता एकत्र ग्रथित करून मराठी वाचकवर्गापुढे सादर करतां याव्यात; व त्याच दृष्टीने यांतील कवितांची निवड केली आहे.

यांतील प्रत्येक कविता अनेक साहित्यगुणांनी नटलेली व उच्च भावनानी ओतप्रोत भरलेली अशी आहे. ती रंजन तर करीलच, पण त्याबरोबरच हळुवार कौमल भावना जागृत करून वाचकास एका उच्च वातावरणांत नेईल. वाङ्मयाविषयीं अभिरुचि निर्माण करील व बुद्धीवर कांही तरा विशेष संस्कार करील.

कविता अधिक सुबोध व्हाव्यात, म्हणून प्रत्येक कवितेस लहानसा परिचय जोडला आहे. कविमनाची पार्श्वभूमि समजून घेऊन रसग्रहण करणे सुलभ व्हावं, हाच त्याचा उद्देश आहे. याखेरीज पुस्तक चांगलें व्हावं म्हणून शक्य तितकी काळजी घेतली आहे. मराठी वाचकवर्ग व विशेषतः शिक्षक आणि विद्यार्थीवर्ग यांचें प्रेमानें स्वागत करील, अशी आशा आहे. पारतंत्र्यांत खितपत पडलेल्या राष्ट्रांतील विद्यार्थींच्या भावनाप्रधान वृत्तीस फुंकर घालून त्यांना चेतविण्याचें कार्य केलें तर ही काव्य-ज्योति वाङ्मयाच्या क्षेत्रांत अमर होऊन राहिल.'



पहिल्या आवृत्तीत मराठी विभागाबरोबर हिंदी विभाग म्हणून तीन हिंदी कवितांचा या संग्रहांत समावेश करण्यांत आला होता. दहा वर्षांपूर्वी हिंदीची गोडी महाराष्ट्राला नुक्ती कुठें लागूं लागली होती. त्यामुळें जेवायला गेलेल्या सुवासिनीनें बरोबर आपलें लहान मूल घेऊन जावें, त्याप्रमाणें या इनमीन तीन हिंदी कविता मराठी कविता-संग्रहांत शोभून गेल्या. पण गेल्या दशकानें केवळ राजकारणांतच नव्हे तर इतर गोष्टींतही अनपेक्षित बदल घडवून आणले आहेत. केवळ शाळेच्या चिमण्या जगांतच नव्हे, तर शाळेबाहेरच्या विशाल व्यवहारांतही हिंदीला मानाचें स्थान मिळूं लागलें आहे. तिचा अभ्यास मोठ्या हौसेनें केला जात आहे. दहा वर्षांपूर्वी हिंदीच्या पुस्त परिचयामुळें न्यू थिएटर्सचे चांगले चित्रपट जिथें दोन तीन आठवडे चालूं शकत नसत, तिथें सर्वसामान्य हिंदी चित्रपट आज आठदहा आठवडे ठाण मांडून बसूं लागला आहे. हें सर्व लक्षांत घेतां राष्ट्रीय भावनांनी रसरसलेल्या हिंदी

कवितांचा स्वतंत्र संग्रहच होणें इष्ट आहे असें वाटून या आवृत्तींतून पूर्वीच्या हिंदी कविता गाळण्यांत आल्या आहेत.



पहिल्या आवृत्तींतली एक कविता या आवृत्तींत गाळली असून दुसरी एक बदलली आहे. शिवाय केशवमुत, केशवकुमार, कुसुमायज प्रभृति कवींच्या पांच नवीन कवितांचा समावेश या आवृत्तींत करण्यांत आला आहे. या कविता निवडतांना अनेक रसपूर्ण स्फूर्तिप्रद कवनें माझ्या डोळ्यांपुढें उभीं होती. उदाहरणार्थ, केशवसुतांची 'नवा शिपाई' ही मानवधर्माचा पुरस्कार करणारी कविता मी या संग्रहांत घेतली असली तरी अन्यायाचा प्रतिकार करण्याची शिकवण देणारी त्यांची 'गोफण' मला तिच्याहून कमी आवडते, असें मात्र नाही. 'क्रान्तीचा जयजयकार' ही कुसुमायजांची कविता विशेष लोकप्रिय झालेली असली तरी तिच्या तोडोचीं अनेक कवनें त्यांच्या तेजस्वी प्रतिभेंतून निर्माण झाली आहेत. अशावेळीं निवड करणाराची मनःस्थिति सुंदर वस्तूंनी भरलेल्या दुकानासमोर चार आणे हातांत घेऊन उभ्या राहिलेल्या बालकासारखी होते. त्या बाळजीवाला दुकानांतल्या अनेक चांगल्या चांगल्या वस्तू विकत घ्याव्याशा वाटतात. पण दुकानदार त्याच्या आशाळभूत डोळ्यांकडे कधींच पहात नाही. त्यांचें लक्ष त्या बालकाच्या हातांतल्या पैशाकडे असतें.

अत्यंत मर्यादित जागते या संग्रहाचा प्रपंच मांडायचा असल्यामुळें माझ्या आवडीचे कांहीं कवी व अनेक कविता यांचें या संग्रहांत मी स्वागत करूं शकलों नाहीं. किंमतीत वाढ न करितां पृष्ठसंख्येंत वाढ करण्याचा सुयोग पुढल्या आवृत्तीपर्यंत आला तर त्यावेळीं हें वैगुण्य मी अगत्य दूर करीन.



आपल्या बहुतेक शाळांतून स्थूल वाचनाकडे अद्यापि दुर्लक्ष होत असलेलें दिसतें. पण विद्यार्थ्यांच्या संस्कारक्षम मनांच्या विकासाच्या

दृष्टीने काव्यज्योतीसारखी पुस्तके त्यांनी स्वच्छंद वृत्तीने वाचणे अत्यंत आवश्यक आहे, असे मला वाटते. हे मी धंदेवाईक दृष्टीने—या पुस्तकाशी संबंध असलेला लेखक म्हणून—बोलत नाही. शिक्षक आणि पालक या दोन्ही नात्यांनी मला नेहमी असे वाटत आले आहे की, दहा ते पंधरा वर्षांच्या मुलांमुलांच्या मनावर कोमल कल्पनांचे आणि उदात्त भावनांचे जेवढे संस्कार करता येतील, तेवढे समाजाने आवश्यक केले पाहिजेत. जीवनधर्माची जाणीव अंतःकरणांत लहानपणी न मुरल्यामुळे आजचे जग शांतिसुखाला पारखे झाले आहे. ती दुर्लभ शांति सामान्य माणसांच्या अंतःकरणांतली मानवतेची भक्ति पाहूनच पुन्हा या जगांत अवतार घेईल. अशी भक्ति लहान मुलांच्या मनांत निर्माण करण्याची साधने दोनच आहेत—उत्कृष्ट आणि उदात्त काव्य व रामायण, महाभारत, बायबल यांच्यासारखे ग्रंथ.

माझे हे मत ज्यांना मान्य होणार नाही, त्यांनी शांत एकांतांत या संग्रहांतल्या खालील ओळी स्वतःशी गुणगुणून पहाव्यात, अशी मी त्यांना विनंति करतां—

‘ यज्ञा ज्यांना देउनि निज शिर
घडले मानवतेचे मंदिर
परी जयांच्या दहनभूमिवर
नाहि चिरा नाही पणती
तेथे कर माझे जुळती ’

‘ बाह्यण नाही हिंदुहि नाही न मी एक पंथाचा
तेच पतित कीं जे आखंडिति प्रदेश साकल्याचा ’

‘ पाड सिंहासने दुष्ट हीं पालथी
ओढ हत्तीवरुनि मत्त नृप खाल्थी

मुकुट रकास द, कराट मूपाप्रात
झाड खट्खट तुझे खड्ग क्षुद्रां !
डुमडुमत डमरु ये, खणूखणत शूल ये
शंख फुंकीन ये येइ रुद्रा. '

या संग्रहांतल्या प्रत्येक कवितेंत असें कांहीं तरी—अंतःकरणाला विशाल करणारें, मनावरली काजळी झाडून टाकणारें, आत्म्याच्या सुप्त सामर्थ्याला आवाहन देणारें भरलें आहे असें वाचकांना आढळून येईल. अंधारांत तारका पाहून मनाला धीर येतो ना ? जीवनमार्गावरल्या प्रवाशाला काव्यज्योतीतल्या अनेक कविता तशाच वाटतील.

कोल्हापूर }
१२-५-४७ }

वि. स. खांडेकर

अनुक्रमणिका

		पृष्ठ
१. महाराष्ट्र भूपाळी	दत्तो अप्पाजी तुळजापूरकर	११
२. तेथें कर माझे जुळती	बा. भ. बोरकर	१४
३. तुरंगाच्या दारांत	यशवंत	१७
४. केवढें हें कौर्ये !	ना. वा. टिळक	१९
५. भेटेन नऊ महिन्यांनी	कवि कुंजविहारी	२१
६. आई	यशवंत	२७
७. देशाचा संसार	सेनापति बापट	३०
८. वहिनीस पत्र	वि. दा. सावरकर	३३
९. अश्रु	साने गुरुजी	३६
१०. सागरास	वि. दा. सावरकर	३९
११. माझे मृत्युपत्र	वि. दा. सावरकर	४२
१२. एक प्रसंग	ग. त्र्यं. माडखोलकर	४७
१३. माझ्या जन्मभूमीचें नांव	ना. वा. टिळक	५०
१४. घे कुठार	वा. गो. मायदेव	५२
१५. महाराष्ट्र-गीत	श्रो. कृ. कोल्हटकर	५४
१६. सुंदर मी होणार !	कवि गोविंद	५६
१७. कृतज्ञता	गिरीश	५९
१८. तानाजीच्या पत्नीचा विलाप	कवि गोविंद	६२
१९. आमची मायबोली	मा. त्र्यं. पटवर्धन	६५
२०. सहगमन	वि. स. खांडेकर	६७
२१. प्रेम आणि मरण	गोविंदाग्रज	७०
२२. रुद्रास आवाहन	भा. रा. तांबे	७६
२३. या आम्हाला सुळीं	यशवंत	८०
२४. फत्तर आणि फुलें	केशवकुमार	८३
२५. क्रान्तीचा जयजयकार	कुसुमाग्रज	८५
२६. नवा शिपाई	केशवसुत	८८
२७ साद	बा. भ. बोरकर	९१

नवे किरण

काणेकरांच्या वीस निवडक लघु-निबंधांचा हा संग्रह वि. स. खांडेकरांनी संपादित केला असून तो दुसऱ्या शाळांतल्या वरच्या वर्गांतल्या विद्यार्थ्यांना स्थूल वाचनाला उपयुक्त व्हावा म्हणून त्यांनी प्रत्येक निबंधाला परिचय व अभ्यास जोडला आहे. शिवाय खांडेकरांची सोळा पृष्ठांची प्रस्तावना. किंमत सव्वा रुपया.

मुक्या कळ्या

कवठेकरांच्या सात गोष्टींचा संग्रह. संपादक वि. स. खांडेकर. 'नवे किरण' प्रमाणे हा संग्रहही अभ्यास, परिचय व प्रस्तावना यांची जोड देऊन विद्यार्थ्यांना उपयुक्त व्हावा अशा रीतीने खांडेकरांनी संपादित केला आहे. किंमत सव्वा रुपया.

महाराष्ट्र-भूपाळी

परिचयः :-

जुन्या काळीं पहांटे उठल्याबरोबर प्रत्येकाला परमेश्वराचें नामस्मरण घडावें या हेतूनें भूपाळ्या रचल्या जात असत. 'घनश्याम सुंदरा' ही अशा प्रकारची भाव-मधुर भूपाळी सर्वपरिचित आहेच. पण काळाबरोबर ईश्वराचें रूपही बदलत जातें. देश हाच आपल्या आयुष्यांतला परमेश्वर या भावनेनें जीवनाकडे पाहण्याची दृष्टि आपल्या समाजांत आतां उत्पन्न झाली आहे.

'महाराष्ट्र-भूपाळी' ही कविता या नवीन दृष्टीचीच योक्तक आहे. पहिल्या कडव्यांत कवि महाराष्ट्राचें भौगोलिक माहात्म्य वर्णन करतो; दुसऱ्यांत 'विळा कोयतींच जयांचीं काय तीं हत्यारें' असा ज्या मावळे-मराठयांचा विनायक कवीनें उल्लेख केला आहे, त्यांच्या वीरश्रीला तो वंदन करतो; तिसऱ्यांत ज्याचा कुठल्याही राष्ट्राला अभिमान वाटावा त्या शिवछत्रपतींच्या पराक्रमापुढें तो भक्तिभावानें मस्तक नम्र करतो; चवथ्या कडव्यांत ज्ञानेश्वरांपासून मोरोपंतांपर्यंत विकास पावत आलेली मातृभाषा आणि ज्ञानेश्वरांपासून चोख्यामेळ्यापर्यंतचें सद्भावनांचा परिपोष करणारें सर्व जातींचें संतमंडळ, यांच्या पायांवर तो आपलें डोकें ठेवतो. शेवटच्या कडव्यांतील मुक्ताबाई, जनाबाई, अहल्याबाई, रमाबाई व लक्ष्मीबाई या विविध क्षेत्रांत पराक्रम गाजविणाऱ्या स्त्री-पंचायतनाचा उल्लेख कवीचें चातुर्य दर्शवितो.

गोविंदाग्रजांच्या महाराष्ट्र-गीताप्रमाणें यांत अर्वाचीन महाराष्ट्राच्या कर्तृत्वाचा उल्लेख नाही किंवा शब्दांची व कल्पनांची आकर्षक जडणघडणही नाही. तथापि 'अलंकार जयाचे पैठण पंढरपुर', 'नच जात पाहतो भक्तांची ईश्वर', 'गतवीरांचां पुण्य चरित्रें गाउनि अंगाई। बाळा करिते महाराष्ट्राची भगिनी वा आई' असल्या ओळींमुळे या वर्णनात्मक कवितेंतही मधून मधून भावरम्यतेची चमक निर्माण झाली आहे.

— १ —

प्रभावशाली परम मंगला महाराष्ट्र देशा ॥
 तुला प्रभातीं प्रसन्न हृदयें प्रणाम परमेशा ॥ ध्रु० ॥
 सह्याद्रीच्या सहस्रशिखरीं उन्नत झालेला ॥
 गोदा कृष्णा भीमा ह्यांनीं पुनीत केलेला ॥
 पश्चिम सिंधु बंधु पाठिशीं पूर्वोदधि जामात ॥
 विंध्याद्रीची उंची लक्ष्मी सातपुडा प्रांत ॥
 अलंकार जयाचे पैठण पंढरपुर ।
 आळंदी चाफळ देहू तुळजापुर ।
 कीं पुणें रायगड शिवनेरी सुंदर ।
 रजःकणाला लावुनि भालीं महाराष्ट्र देशा ॥
 तुला प्रभातीं प्रसन्न हृदयें प्रणाम परमेशा ॥

— २ —

वरी नाचणी भात पिकवितो कोंकणचा प्रांत ॥
 गहू बाजरी कापूस शाहू देशावर होत ॥
 कांबळ खांदीं वहाण पायीं डोइस मुंडासैं ॥
 ज्यामलवर्णीं सान रूप तव सोज्ज्वळ मज भासे ॥
 ते विळे कोयते शत्रें हीं हातिचीं ।
 तीं बटें ठेंगणीं भीमेच्या कांठिचीं ।
 मिळविती धुळीला कीर्ति बादशाहिची ।
 वीरांना त्या वंदन अमुचें महाराष्ट्र देशा ॥
 तुला प्रभातीं प्रसन्न हृदयें प्रणाम परमेशा ॥

— ३ —

वीर प्रतापी राय शिवाजी छत्रपती अमुचा ॥
 धर्म रक्षणया एकचि केला घोष स्वराज्याचा ॥
 भगवा झेंडा धन्य करी हें आनंद-वन-भुवन ॥
 स्वातंत्र्याच्या जरिपटक्याला लक्ष बेळ नमन ॥
 पुण्याई पुरली शिवभूपाची पुढें ।
 पेशवे पुण्याचे वळले अटकेकडे ।
 साम्राज्य मराठी पसरे चौहोंकडे ।

स्मरणें स्फुरतें हृदय बांकटें महाराष्ट्र देशा ॥
तुला प्रभातीं प्रसन्न हृदयें प्रणाम परमेशा ॥

— ४ —

भीमा वाही तिच्या सुरावर गाई जी गीत ॥
तीच मराठी भाषा अमुची ठसली हृदयांत ॥
ज्ञानेशाची ओवी अर्भग वाणी तुक्याची ॥
श्लोक वामनी जिला भूषवी आर्या मयुराची ॥
एकनाथ चोखा गोरा ज्ञानेश्वर ।
रामदास तुक्या नामा मुक्तेश्वर ।
नच जात पाहतो भक्तांची ईश्वर ।
संतमंडळा लवई माथा महाराष्ट्र देशा ॥
तुला प्रभातीं प्रसन्न हृदयें प्रणाम परमेशा ॥

— ५ —

मुक्ताबाई तशी जनाई आळविते देवा ॥
सद्गावाला सहज लाभतो मोक्षाचा ठेवा ॥
गतवीरांचीं पुण्य चरित्रें गाउन अंगाई ॥
बाळा करिते महाराष्ट्राची भगिनी वा आई ॥
शोभवी अहल्या होळकरांची पुरी ।
ती सती रमा भट-वंशाला उद्धरी ।
स्वातंत्र्य-लक्ष्मी प्रचंड संगर करी ।
प्रणिपात असो ह्या देवींना महाराष्ट्र देशा ॥
तुला प्रभातीं प्रसन्न हृदयें प्रणाम परमेशा ॥

—दत्तो अप्पाजी तुळजापूरकर



तेथें कर माझे जुळती

परिचय : ←

केशवसुतांनी ' रांगोळी घालतांना पाहून ' ही कविता लिहून साध्या वाटणाऱ्या दृश्यांत किती अर्थ भरलेला असतो हें दाखविलें. साध्या दृश्याप्रमाणें साध्या माणसा-कडेही जगाचें सहसा लक्ष जात नाहीं. नित्याच्या परिचयामुळें, आणि बहिरंगावर भुलून जाणें हा मानवी स्वभावच असल्यामुळें, आपल्याभोंवतीं वावरणाऱ्या साध्या-सुध्या माणसांमध्ये, जगांतल्या कोलाहलांत ज्यांचीं नांवां कधींच ऐकूं येत नाहींत अशा व्यक्तींच्या अंतरंगामध्ये किती उज्ज्वलता भरलेली आहे याची कुणालाही कल्पना येत नाहीं. पर्वतावरून खळाळत येणाऱ्या जलप्रवाहाकडे प्रत्येकजण आदरानें पाहतो. पण धरणीमातेच्या पोटांतला अधिक उपयुक्त असा ओलावा मात्र कुणाचेंही मन ओढून घेत नाहीं. जग अजून सामान्यांतलें असामान्यत्व ओळखण्याइतकें जाणतें झालें नाहीं हेंच खरें.

बोरकरांनीं या कवितेंत जगानें अत्यंत सामान्य मानलेल्या अशा महात्म्यांची पूजा केली आहे. वर्षानुवर्षें संसारांतलीं लहानमोठीं दुःखें हसतमुखानें सोसून घराला बागेचें रम्य रूप देणाऱ्या स्त्रीपुरुषांना काय सामान्यच म्हणायचें ? ज्यांच्या कष्टावांचून जग क्षणभरही चालूं शकणार नाहीं ते स्वयंसेवक, शेतकरी, मजूर, भंगी यांच्या त्यागाला काय कांहींच किंमत नाहीं ? छे ! कवि म्हणतो ' ज्यांनीं जीवन हा पवित्र यज्ञ मानला, जगाचें मंदिर उभें राहावें म्हणून त्यांच्या पायांत आपल्या वैयक्तिक सुखाचा बळी दिला, त्यांचे पुतळे न होवोत ! माझ्या मनोमंदिरांत मी त्यांच्याच मूर्तीची पूजा करीत राहीन. '

जगासाठीं जगणाऱ्या, जग अधिक सुंदर व्हावें म्हणून झटणाऱ्या, मानवी हृदयांतल्या उदात्ततेला जागृत करणाऱ्या प्रत्येक व्यक्तीपुढें, दृश्यापुढें, किंबहुना अनुभूतीपुढें कवीचें हल्लवार मन विनम्र होत आहे.

शेवटच्या कडव्यांतल्या वर्णनाची भव्यता बोरकरांच्या कल्पकतेचें सामर्थ्य

दर्शविते. 'मध्यरात्रि नभ-बुमटाखालीं । शांतिशिरीं तम चंवच्या ढाळी ।' या ओळी वाचल्या कीं वाटटें—आपण चित्रकार असतो तर फार बरें झालें असतें ! या दृश्याचें किती मनोहर चित्र आपण काढलें असतें !



[जाति—प्रणयप्रभा; मिश्र पहाडी—त्रिताळ]

तेथें कर माझे जुळती
दिव्यत्वाची जेथ प्रतीती ॥ध्रु०॥

हृन्मंदिरिं संसृतिशरस्वागत
हंसताचि करिती कुटुंबहितरत
गृहस्थ जे हरि उरांत रिझवित
सदनीं फुलबागा रचिती । तेथें कर माझे जुळती

ज्या प्रबला निज भाषबलानें
करिती सदनें हरिहरभुवनें
देव पतींना वाहुनि सु-मनें
पाजुनि केशव वाढविती । तेथें कर माझे जुळती

गाळुनिया भाळींचें मोतीं
हरी-रूपेचे मळे उगविती
जलदापरि येउनियां जाती
जग ज्यांची न करी गणती । तेथें कर माझे जुळती

शिरीं कुणाच्या कुबचनवृष्टी
वरिती कुणि अव्याहत लाठी
धरिती कुणि घाणीची पाटी
जे नरवर इतरांसाठीं । तेथें कर माझे जुळती

यज्ञीं ज्यांनीं देउनि निजशिर
घडिलें मानवतेचें मंदिर
परी जयांच्या दहनश्रुमिबर
नाहिं चिरा, नाहीं पणती । तेथें कर माझे जुळती

स्मितें जयांचीं चैतन्यफुलें
 शब्द जयांचे नव दीप-कळे
 कूर्तांत ज्यांच्या भविष्य उजळे
 प्रेमविवेकीं जे खुलती । तेथें कर माझे जुळती

जेथ विपत्ती जाऱ्यी उजळी
 निसर्गलीला निळी काजळी
 कथुनि कायसें काळिज निखळी
 एकाची सगळी वसती । तेथें कर माझे जुळती

मध्यरात्रिं नभ-धुमटाखालीं
 शांतिशिरीं तम चंघऱ्या ढाळीं
 त्यक्त बहिष्कृत मी ज्या काळीं
 एकांतीं ढोळे भरती । तेथें कर माझे जुळती

—वा, भ, बोरकर



तुरुंगाच्या दारांत

परिचय : --

मनुष्याला मृत्यूइतकीच जर दुसऱ्या कशाची भीति वाटत असेल तर ती तुरुंगाची. •तुरुंग म्हणजे इहलोकांतली यमपुरीच ! सुखाची कल्पनासुद्धां तुरुंगाच्या आसपास कधीं फिरकत नाहीं !

अशा ठिकाणीं आनंदानें जायला कुणी तयार होईल का ?

व्यक्ति आणि कुटुंब यांच्या सुखापलीकडे ज्याला कांहीं दिसूं शकत नाहीं असा कुणीही मनुष्य तुरुंगाच्या दारांत पाऊल टाकणार नाहीं. पण टिळक-गांधींच्यासारखे देशभक्त हंसतमुखानें तेथें जातात.

आणि यांत नवल असें काय आहे ? गुलामगिरींत खितपत पडलेल्या देशांत तुरुंग हाच देशभक्ताचा बंगला असतो. हातापायांतल्या बेड्या हेच त्याचे अलंकार असतात ! प्रसंगीं गळ्याभोवतीं पडणारा फांस हाच त्याचा पुष्पहार होतो !

यशवन्तानीं अशा तेजस्वी देशभक्ताच्या मनोवृत्तीचें सुंदर चित्रण या कवितेंत केलें आहे. *Stone-walls do not a prison make, nor iron bars a cage.* देशभक्ताचें शरीर अंधारकोठडींत कोंडलें तरी त्याचें मन कधींच बंदिवान होत नाहीं. जन्मतःच सूर्यबिंबाला ग्रासूं पाहणाऱ्या पराक्रमी हनुमंताचा आदर्श ज्यानें आपल्यापुढें ठेवला आहे, त्याच्या मनाला कोणत्या तुरुंगाच्या भिंती अडवूं शकतील ? मातृभूमीच्या या भक्ताची देवीच्या गोंधळ्याशीं तुलना करण्यांत कवीच्या कल्पकतेची चमक दिसून येते. 'शुंखला पायांत माझ्या चालतांना रुम्झुमे । घोष मंत्रांचा गमे ।' या ओळींतली उदात्त निर्भयताही अत्यंत आकर्षक आहे. 'और लढेंगे ?' या शत्रूच्या प्रश्नाला 'बचेंगे तो और भी लढेंगे' हें उत्तर देणारा दत्ताजी शिंदे, धर्मशिळेवर उभी राहून हंसतमुखानें सती जाणारी साध्वी रमाबाई, आणि हें गीत गाणारा आधुनिक देशभक्त यांच्या मानसिक धैर्यांत रतिभरही अंतर नाहीं. असलें मनोबळ हेंच परतंत्र राष्ट्राचें खडें सैन्य !

[वृत्त—पाण्डव विडकी]

बाहुं दे कारागृहाच्या भिन्तिची उश्ची किती
 मन्मना नाहीं क्षिती
 भिन्तिच्या उश्चीत आत्मा राहतो का कोण्डुनी ?
 मुक्त तो रात्रंदिनी ?
 भक्तिला जो पूर आला वाढतो तो अन्तरीं
 पायरीनें पायरी;
 फत्तरांच्या या तटांनीं ओसरावा काय तो ?
 सारखा फोंफावतो
 अञ्जनीच्या बालकानें सूर्यबिम्बा ग्रासिलें
 मन्मनीं तें बिम्बलें
 घालिती सैतानसे शत्रू इथें थैमान जें
 तें गिळायी मी सजे
 अग्निकुण्डां पाय केव्हां, कण्टकींही केधवां
 बन्दिस्वान्याची हवा
 या विलासांमाजि होई आमुची जोपासना
 तेज नाहीं याविना
 हिन्ददेवी, गोनधळी मी वाजवीतां सम्बळ
 घालसी हातीं बळ
 पेटलेला पोत हातीं स्वार्थ तैलें तेवतां
 नाचवनी नाचतां
 या दन्यांखोऱ्यांतुनी स्वातंत्र्यगीतें गाउनी
 दावितां मीं हिण्डुनी
 आज आलों निर्भये या मन्दिरीं विश्रान्तिला
 मान्य झालें हें तुला
 त्वत्कपेचा सिंधु माझ्या मस्तकीं हेलावतां
 काय दुःखांची कथा
 अग्निही वाटेल मातें चन्दनाचें लेपन
 कीं सुधेचें सिञ्जन
 शृङ्खला पायांत माझ्या चालतांना रुम्डुमे
 घोष मन्त्रांच्या गमे
 लौकरी स्वातंत्र्यभानो ! भारतीं दे दर्शन
 हीउं तेव्हां पावन.

केवढें हें कौर्य !

परिचयः :-

‘कृतज्ञता’ या कवितेंत एका बालकाच्या मृत्यूचें शब्दचित्र आहे. या कवितेंत एका पक्षिणीच्या अंतकाळाचें दृश्य रेखाटलें आहे. ही आई पिलांकरितां चारा आणायला गेली होती. कुटून तरी आलेल्या बाणानें ती घायाळ झाली. अंगांतून भळभळ रक्त वाहत असतांना पिलांना पाहावें, त्यांना शेवटचा घांस भरवावा, म्हणून धडपडत ती घरच्याकडे परत येते.

टिळकांनीं हा सर्व प्रसंग अत्यंत सहृदयतेनें वर्णन केला आहे. गरीब आणि सुंदर पांखराला केवळ गमतीनें मारणाऱ्या मनुष्याविषयीं स्वतःला आलेला राग वाचकाच्या मनांतही उत्पन्न होईल ही दक्षता त्यांच्या कलेनें घेतली आहे. आश्चर्याची गोष्ट ही की आपला त्वेष कारुण्याशीं विसंगत न होईल अशा रीतीनें त्यांनीं व्यक्त केला आहे.

वाल्मिकीला कौचवध पाहून काव्यस्फूर्ति झाली अशी आख्यायिका आहे. ‘शोकः श्लोकत्वमागतः’ असें ज्याचें वर्णन केलें जातें, त्या त्याच्या पहिल्या श्लोकांत कौच पक्ष्यांच्या जोडप्यांपैकीं एकाला मारल्याबद्दल त्यानें निषादाला शाप दिला आहे.

काममोहित कौचपक्ष्यापेक्षां घरच्यांत जिचीं लहान लहान पिलें आहेत अशा पक्षिणीचा वध कुणालाही अधिक कदणास्पद वाटेल. या कवितेंत वात्सल्याच्या भावनेचा पार्श्वभूमि म्हणून उपयोग करण्यांत टिळकांची कलात्म-कल्पकता प्रकट झाली आहे.

‘मातींत ते पसरले भति रम्य पंख !’ हें वर्णन किती रेखीव आहे ! तें शब्द-चित्र नमून चित्र आहे असेंच वाटतें.

क्षणोक्षाणि पडे, उठे परि बळें, उडे बापडी,
 चुके पथहि येउनी स्तिमित दृष्टिला झांपडी;
 किती घळघळां गळे रुधिर कोमलांगांतुनी,
 तशीच निजकोटरा परत पातली पक्षिणी. ॥ १ ॥

म्हणे निजशिंशुंपती 'अधिक बोलवेना मला,
 तुम्हांस अजि अंतिचा कवळ एक मीं आणिला;
 करा मधुर हा ! चला ! भरवितें तुम्हां एकदां
 करो जतन यापुढें प्रभु पिता अनाथां सदा ' ॥ २ ॥

अहा ! मधुर गाउनी रमविलें सकाळीं जनां,
 कृतघ्न मज मारितील नच ही मनीं कल्पना !
 तुम्हांस्तव सुखीं सुखें धरुनि घांस झाडावरी
 क्षणैक बसलें न तों, शिरत बाण माझ्या उरीं ! ॥ ३ ॥

निघून नरजातिला रमविण्यांत गेलें वय,
 म्हणून वधिलें मला ! किती दया ! कसा हा नय !
 उदार बहु शूर हा नर खरोखरी जाहला
 वधून मज पांखरा निरपराध कीं दुर्बला ! ॥ ४ ॥

म्हणाल भुलली जगा, विसरली प्रियां लेकरां,
 म्हणून अतिसंकटें उडत पातलें मी घराः
 नसे लवहि उष्णता, नच कुशींत माझ्या शिरा.
 स्मरा मज-बरोबरी परि दयाघना ईश्वरा ' ॥ ५ ॥

असो; रुधिर वाहुनी नच भिजो सुशय्या तरी
 म्हणुनि तरुच्या तळीं निजलि ती द्विजा भूवरी,
 जिवंत बहु बोलकें किती सुरम्य तें उत्पल
 नरें धरुनि नाशिलें, खचित थोर बुद्धी, बल. ॥ ६ ॥

मार्तांत ते पसरले अति रम्य पंख,
 केलें घरी उदर पांडुर निष्कलंक !
 चंचू तशीच उघडी, पद लांबवीले,
 निष्प्राण देह पडला, भ्रमही निमाले ! ॥ ७ ॥

भेटेन नऊ महिन्यांनीं

परिचय :

देशाकरितां आनंदानें फांशीं जाणाऱ्या एका वीरयुवकाचे हे उद्गार 'कुंजविहारी'नीं हृदयस्पर्शी पद्धतीनें चित्रित केले आहेत. हा तरुण मृत्यूला हसत हसत मिठी मारतो. आपल्यासारख्या व्यक्तीच्या मरणांतूनच राष्ट्राचा पुनर्जन्म होत असतो, अशी त्याची अढळ श्रद्धा आहे. सिंहगडावर पडलेल्या वीर तानाजीचा पोवाडा ज्या लेखणीनें गायिला, त्याच लेखणींतून एका अनामिक तरुणाचें हें शेवटचें गीत उतरलें आहे.

देशासाठीं बलिदान करणाऱ्या तरुणाला कोमल भावना नसतात असें कोण म्हणेल ? पण वृद्ध आई, तरुण पत्नी आणि पाळण्यांतलें चिमणें बाळ या सर्वांच्याकडे पाठ फिरवून तो आत्मदानाला तयार होतो ! पारतंत्र्यांत खितपत पडलेला देश हें त्याला जळतें घर वाटतें. घराला लागलेली ही आग विझविण्याकरितां तो स्वतःचें रक्त शिंपडतो. पारतंत्र्यांत जगणें म्हणजे उशाशीं साप घेऊन निजणें ! या सापाला मारल्याशिवाय कुणाला क्षोप येईल ? हा साप आपल्याला चावला, त्याच्या विषानें आपल्याला मृत्यु आला, तरी हरकत नाही; पण त्याला मारण्याचा प्रयत्न आपण केलाच पाहिजे, असा त्यानें मनाशीं निर्धार केलेला असतो.

फांशीच्या कल्पनेनेंमुद्धां सामान्य माणसें भिऊन जातात; पण हा निधडया छातीचा तरुण त्या कल्पनेशीं विनोदानें खेळतो. शिपायांच्या पहाऱ्यांत फांसाकडे जाणें ही जणूं कांहीं एखाद्या राजपुत्राची मिरवणूकच आहे असें त्याला वाटतें. आणि मिरवणूक संपल्यावर या राजपुत्राची स्वारी कुठें बसणार आहे ? तर त्याच्याकरितां जें एकखांबी सिंहासन—मुद्दाम तयार केलें आहे त्याच्यावर !

आईचें सांत्वन करण्याकरितां स्थितप्रज्ञतेनें 'मातीचा मोहक पुतळा । जाईल पहा ! क्षणांत मारितें मिळुनी' असें तो म्हणत असला तरी लगेच 'वाईट वाटतें इतुकें ।

तव सेवेला अंतरलों मी जननी ।' हे उद्गारहि त्याच्या तोंडून निघतात. तेज आणि कारुण्य यांचा हा संगम मनाला चटका लावल्याशिवाय राहात नाही.

पत्नीच्या दुःखाचा विचार त्याला मरणाहूनही कठीण वाटतो, हें स्वाभाविकच आहे. तुकारामासारखे विष्णुदास काय, रामासारखे लोकोत्तर राजे काय, किंवा या तरुणासारखे मातृभूमीचे भक्त काय, सर्वांचीं अंतःकरणें विधात्यानें एकाच विलक्षण मिश्रणानें निर्माण केलेलीं असतात. फुलांहून मऊ, पण वज्राहून कठोर अशा या अंतःकरणांकडेच मानवता मोठ्या आशेनें पाहत असते.

या कवितेंतला धीरोदात्त नायक आईला नऊ महिन्यांनीं भेटण्याचें जें आश्वासन देतो तेंसुद्धां किती करुणरम्य आहे ! मरणोत्तर मिळणारा स्वर्ग त्याला तुच्छ वाटतो. तिथें एक क्षणसुद्धां दबडायला तो तयार नाही. मातृभूमीच्या पायीं आपलें जीवनपुष्प वाहतां यावें म्हणून पुन्हा याच भूमींत, याच आईच्या पोटीं जन्म मिळवा हीच त्याची शेवटची इच्छा !



मनिं धीर धरीं, शोक आवरी जननी
भेटेन नऊ महिन्यांनीं ॥ ध्र० ॥

या न्यायाची रीत मानवी असते
खरि ठरते केव्हां चुकते

किती दुर्दैवी प्राणी असतिल असले
जे अपराधाविण मेले

लाडका बाळ एकुलता
फांशीची शिक्षा होतां
कबटाळुनि त्याला माता

अति आक्रोशें रडते केंबिलवाणी
भेटेन नऊ महिन्यांनीं ॥ १ ॥

किति वेळ असा शोक करिसि गे असला
दे निरोप मज जायाला

होईल पहा बिफल तुझा आकांत
बाहेर उभे यमदूत

ते चाकर सरकाराचे
 नव उलटें काळिज त्यांचें
 परि शरमिंदे अन्नाचे
 तुजपासुनियां नेतिल मज ओढोनी
 भेटेन नऊ महिन्यांनीं ॥ २ ॥

तुज सोडुनि मी जाइन कां गे इथुन
 परि देह परस्वाधीन
 बध बोलति हे बोल मुक्या भावाचे
 मम दोरखंड दंढाचे
 अन्नपाणि सेबुनि जिथलें
 हें शरीर म्यां पोशियलें
 परदारस्य देश तो लोळे
 स्वातंत्र्य मला मिळेल मग कोठोनी
 भेटेन नऊ महिन्यांनीं ॥ ३ ॥

कां परक्याला बोल उगिच लावावा
 दैवानें धरिला दावा
 लाभेल कधीं सांग कुणाला जगतीं
 या जळत्या धरिं विभ्रांती
 घेउनी उशाला साप
 येईल कुणाला झोंप
 हा सर्व ईश्वरी कोप
 ही परवशता करते भयकर करणी
 भेटेन नऊ महिन्यांनीं ॥ ४ ॥

मज फांशीची शिक्षा दिधली जाण
 न्यायाचा करुनी खून
 या मरणाची मौज कशी बघ असते
 सांगेन तुला मी, माते,
 मी राजपुत्र दिलदार
 घेउनी करीं समशेर
 भोंवतीं शिपाई चार

करितील अतां स्वागत जन मैदानीं
भेटेन नऊ महिन्यांनीं ॥ ५ ॥

मजसाठिं तिथें सिंहासन निर्भियलें
त्या एका खांबावरलें
मी वीर गडी चढेन गे त्यावरती
इतरांची नाहीं छाती

इच्छिली वस्तु थायाला
अधिकारी तैनातीला
प्राणापरि जपती मजला

या दुनियेची दौलत लोळे चरणीं
भेटेन नऊ महिन्यांनीं ॥ ६ ॥

या सर्वांचें मजवर भारी प्रेम
देतील खडी ताजीम
हें वैभव मीं विकत घेतलें साचें
देउनी मोल जीवाचें

या गळ्यांतला गळफांस
देईल घडीभर त्रास
लाभेल मुक्ति जीवास

वरि जाइन मी लाथ जगा हाणोनी
भेटेन नऊ महिन्यांनीं ॥ ७ ॥

या देहाची करूं कशाला चिंता
होइल तें होवो आतां

कृणि करुणेचे सागर हळहळतील
कृणि हंसणारे हंसतील

अश्रूंनीं न्हाऊं घाला
प्रेमाचें बेष्टन त्याला
मातीचा मोहक पुतळा

जाईल पहा क्षणांत मातित मिल्हुनी
भेटेन नऊ महिन्यांनीं ॥ ८ ॥

सांगतां तुला शपथ घेउनी आई
मरणाला भ्यालों नाहीं

आठवी मनीं श्रीगीतेचें सार
कीं नश्वर तनु जाणार

हृदयाचे मोजुन ठोके
बघ शांत कसें आहे तें
वाईट वाटेंतें इतुकें

तव सेवेला अंतरलों मी जननी
भेटेन नऊ महिन्यांनीं ॥ ९ ॥

माउली तुझा नव्हे, नव्हे मी कुमर
पूर्वीचा दावेदार

तव सौख्याच्या वाटेवर निर्मियले
दुःखाचे डोंगर असले

नउ मास भार वाहून
बाळपणीं बहुपरि जपुन
संसार दिला थाद्वन

परि बनलों मी खचित अभागी प्राणी
भेटेन नऊ महिन्यांनीं ॥ १० ॥

“ मम बाळ गुणी वृद्धपणीं बहुसाल
आम्हांला सांभाळील ”

तव ममतेचे बोल ऐकिले असले
परि सारें उलटें झाले

माउली विनंती तुजला
सांभाळ तिला, बाळाला
नच बघवे तिकडे मजला

हा कठिण गमे प्रसंग मरणाहूनी
भेटेन नऊ महिन्यांनीं ॥ ११ ॥

लाभतें जया धरि-मरण भाग्याचें
वैकुंठ-पदीं तो नाचें

दे जन्म मला मातृभूमिचे पोटीं
 पुनः पुन्हा मरण्यासाठीं
 मागेन हेंच श्रीहरिला
 मातृभूमि उद्धरण्याला
 स्वार्तत्र्यरणीं लढण्याला

तव शुभ उदरीं जन्म पुन्हा घेवोनी
 भेटेन नऊ महिन्यांनीं ॥ १२ ॥

मग यमदूतें ओढुनि त्याला नेलें
 व्हायाचें होउनि गेलें


परि त्या ठायीं शब्द उमटती अजुनी
 भेटेन नऊ महिन्यांनीं

खांबाला फुटतिल कांटे
 मृदुसुमसम होतिल कांटे
 हिमगिरिला सागर भेटे

परि परवशता सुखकर झाली नाहीं
 दे कुंजविहारी ग्वाही ॥ १३ ॥

—फवि कुंजविहारी



आई 

परिचय : -

पावसाळ्यांत अनेकदां इंद्रधनुष्य दिसतें; पण कित्येकदां तें सारेंच अस्पष्ट असतें, कित्येकदां त्याची एकच बाजू अथवा एकच रंग उठावदार दिसतो. एखाद्या वेळींच त्याचा संपूर्ण सौंदर्यविलास पाहायला मिळतो. कवीच्या निर्मितीची स्थितिहि अशीच असते. त्याच्या कवितांत सुंदर गणलीं जाणारीं गीतें पुष्कळ असलीं तरी अमर थोडींच असतात ! 'आई' ही अशा विरळ कवितांपैकीं एक आहे. ये या इंग्रज कवीनें 'Elegy in the Country Churchyard' ही एकच कविता लिहिली असती तरी त्याचें नांव कुणीही विसरला नसता ! यशवन्तांच्या या कवितेच्या बाबतींतही तसेंच म्हणतां येईल.

या भावगीताची सुरवातच किती हृदयस्पर्शा आहे. बाहेर कुणी तरी आपल्या आईला हांक मारीत आहे. पण तें संबोधन कानांवर पडतांच मातृप्रेमाला पारखा झालेला कवि व्याकुळ होतो. विमण्या आणि गाई हे नेहमीं दृष्टीला पडणारे प्राणी ! पण त्यांचे नित्य व्यवहार पाहूनही आपणाला आई नाही ही त्याची जाणीव अधिकच तीव्र होते.

'शाळेंतुनी घराला' या कडव्यांतल्या वर्णनांत मातृदुःखाच्या उत्कटतेइतकेंच साध्या पण सुखी अशा हिंदु कुटुंबाचें सुंदर चित्र कवीनें किती मोजक्या रेषांत काढलें आहे. कवीची धाकटी बहीण ही देवाघरी गेलेली भावंडें दिशेबांत धरून 'आम्हीं सात आहों' असें सांगणाऱ्या वर्डस्वर्यच्या काव्यनायिकेइतकीच अजाण आहे. तिला मरणाची कल्पनाच नाही. पण लहान मुलांच्या सहज उद्गारांनीं मोठ्यांचें दुःख अधिकच वाढतें. 'आम्हांस नाहिं आई' या ताईच्या बाळबोलांत केवढें कारण भरलें आहे !

पांचव्या कडव्यांत संस्कृत वाङ्मयांतल्या कल्पनांचा उपयोग करून कवीनें आईच्या मोठेपणाचें केलेलें वर्णन वाचनीय आहेच; पण त्यापेक्षाहि 'स्वामी तिन्ही जगांचा । का. ज्यो.-२

भाईविना भिकारी' ही पहिल्या कडव्यांतली ओळ आणि 'ये रागवावयाही । परि येइ येइ वेगें' हा गीताचा शेवटचा चरण, या दोन ओळी विसरणारा मनुष्य—छे ! तो मनुष्य असणेच शक्य नाही !

५

५

५

५

[जाति-रसना]

आई म्हणोनि कोणी
ती हांक येइ कानीं
नोहेच हांक मातें
आई कुणा म्हणूं मी
ही न्यूनता सुखाची
स्वामी तिन्ही जगांचा

चारा मुखीं पिलांच्या
गोठ्यांत वांसरांना
बात्सल्य हें पशूंचें
पाहून अन्तरात्मा
बात्सल्य माउलीचें
दुर्भाग्य याविना का

शाळेंतुनी घराला
काढून ठेविलेला
उष्ट्या तशा सुखाच्या
कोणी तुझ्याविना गे
तुझ्याविना न कोणी
साड्गेल ना म्हणाय

ताईस या कशाची
त्या सान बालिकेला
पाणी तरारतांना
ऐकूनि धे परंतु
साड्गे तसें घुलींना
ते बोल येति कानीं

आईस हांक मारी
मज होय शोककारी
मारी कुणी कुठारी
आई घरीं न दारीं
चित्ता सदा विदारी
आईविना भिकारी

चिमणी हळूच देई
ह्या चाटतात गाई
मी रोज रोज पाहीं
व्याकूळ मात्र होई
आम्हां जगांत नाहीं
आम्हांस नाहिं आई

येतां धरील पोटीं
घालील घांस ओठीं
धाबेल चुम्बना ती
का ह्या करील गोष्टी ?
लावील साञ्जवाती
आम्हां 'शुभम् करोति'

जाणाव कांहीं नाहीं
समजे न यांत कांहीं
नेत्रांत बाबरे ही
" आम्हांस नाहिं आई "
" आम्हांस नाहिं आई "
" आम्हांस नाहिं आई "

आइ ! तुझ्याच ठायीं
माहेर मड्गलांचें
गाम्भीर्य सागराचें
नेत्रांत तेज नाचे
वात्सल्य गाढ पोटीं
वास्तव्य या शुणांचें

शुम्कून पूर्वजांच्या
साऱ्या सभाजनांनीं
आई, करावया तूं
या न्यूनतेसुळें ही
पञ्चारती जनांची
परि जीव बालकाचा

येशील तूं घराला
दवडूं नको घडीला
हे शुन्तले जिवाचे
कर्तव्य माउलीचें
रुसणार मी न आतां
ये रागवावयाही

सामर्थ्य नन्दिनीचें
अद्वैत तापसांचें
औदार्य या धरेचें
त्या शान्त चन्द्रिकेचें
त्या मेघमण्डळाचें
आई, तुझ्यांत साचें

मीं गाइलें शुणांला
या वानिलें कृतीला
नाहींस कौतुकाला
मज त्याज्य पुष्पमाला
ना तोषवी मनाला
तव कौतुका भुकेला

परतून केधवां गे
ये ये निघून वेगें
पायीं तुझ्याच धागे
करण्यास येइ वेगें
जरि बोलशील रागें
परि येइ येइ वेगें.

—कवि यशवन्त



देशाचा संसार

परिचय : -

से. बापट यांच्या या अभंगांत देशासाठी अहोरात्र तळमळणाऱ्या त्यांच्या हृदयाचें प्रतिबिंब पडलेलें आहे. शिक्षणाकरितां बापट विलायतेंत गेले होते. तेव्हां एका इंग्रज तरुणीवर त्यांचें प्रेम बसलें होतें; पण त्यांच्याच शब्दांत सांगावयाचें म्हणजे, “ माझ्या बोट्यांसमोर तेवढाच प्रश्न नव्हता. देश, समाज यांनीं मला पछाडलें होतें. त्यामुळे अंतीं भावनांवर मीं विजय मिळविला. ” तारुण्यसुलभ प्रेमभावनेपेक्षां त्यांच्या मनांतील देशभक्तीच त्या वेळीं सुद्धां प्रभावी ठरली. देशभक्तीच्या उत्कट भावनेच्या भरांत त्यांनीं पुष्कळ कविता लिहिली आहे. त्यांचें देशासाठीं तळमळणारें हृदय त्यांना स्वस्थ बसूंच देत नाहीं. मात्र तळमळीच्या सहजस्फूर्त उद्गारांना काव्यदृष्टीनें नटविण्याकडे अथवा त्यांची मोहकता वाढावी असे प्रयत्न करण्याकडे बापटांचें सुळीच लक्ष नाहीं. त्यांचा पोषाक जेवढा साधा आहे, तेवढीच त्यांची कविताहि साधी आहे. या साधेपणांत तळमळीचें जें सौंदर्य आहे तोच त्यांच्या कवितेचा मुख्य गुण.

आपआपल्या संसारांत दंग असलेल्या प्रत्येकाला बापट कळवकून विनवणी करतात—

“ देशाचा संसार । माझे अंगावरी,
ऐसें थोडें तरी । वाटूं द्या हो ॥ ”

“ सत्य सत्य माझी । विद्याशक्ति थोडी,
परि देवा गोडी । भक्तीचीच ॥ ”

हे उद्गार किती अर्थपूर्ण आहेत ! आमचें तत्त्वज्ञान, आमची संस्कृति, आमचें वाङ्मय अनेक गुणांनीं संपन्न असलें तरी त्या सर्वांत एक मोठें वैगुण्य आहे—सामाजिक मनोवृत्तीचा अभाव ! बापटांनीं या वैगुण्यावर कवितेच्या आरंभीच अचूक बोट ठेवले आहे.

भक्ति हीच जगांतली सर्वांत मोठी शक्ति आहे ही सेनापतींची श्रद्धा त्यांच्या कार्याप्रमाणे त्यांच्या अभंगांतही स्पष्टपणे दिसते. यामुळे कोणत्याही प्रकारचा बौद्धिक अथवा भावनात्मक शृंगार नसतांना त्यांचे साधे-सुधे अभंग वाचनीय वाटतात.



[अभंग]

देशाचा संसार, माझे अंगावरी
 ऐसे थोडे तरी, वाटूं याहो ।
 वाटूं या हो थोडे-तरी प्रत्येकासी
 माझी कासाविसी याचसाठी ।
 याचसाठी तुम्हां, हात जोडीतसें
 कोणी म्हणतसे, वेडा झाला ।
 वेडा झाला देश-माउलीचेसाठी
 होतें पुण्य गांठी; हेंचि खरें ।
 हेंचि खरें देवा आवडता झालों,
 तेणें निवडिलों देशसेवे ।
 देशसेवेसाठी व्हावेत सगळे,
 ज्यांना ज्यांना कळे, धर्मतत्त्व ।
 धर्मतत्त्व तेंचि, जो का उपकार,
 त्याचाचि आधार सज्जनांसी ।
 सज्जनांसी चहूं-कडुनि टोंचिती,
 कितीक छाळिती छळक ते ।
 छळक ते अंतीं मनीं पस्तावती
 सज्जनाची शांति, देखोनियां ।
 देखोनियां शांति, कारण शोधीती
 तेथ आलोकिती भूतदया ।
 भूतदया बीज, उपकार फळ,
 शांति ते अढळ, उपकारीं ।
 उपकारीं ज्यांना, सार्थकता वाटे
 सोशिती चपेते, संकटाचे ।

कटाचे काळीं, हृदयनिवासी
 आपुल्या भक्तासी, धीर देई ।
 धीर देई कीं जो, पर-उपकार,
 तोचि तो साचार, धर्मतत्त्व ।
 धर्मतत्त्व ज्यांनीं आपुलेंसं केलें
 त्यांसी बोलाविलें, देशसेवे !
 देशसेवेसाठीं, राबावें कांहींसं
 हेंचि मज पिसें, सत्य सत्य ।
 सत्य सत्य माझी, विद्याशक्ति थोडी,
 परी देवा गोडी, भक्तीचीच ।
 भक्तीचीच गोडी, सुदाम्याचे पोहे
 गोड करिताहे, हरिसुखीं ।
 हरिसुखीं मीही, घालीतसे पोहे
 मूठ भरी तो हे स्वीकारीत ।
 स्वीकारीत भावें, केली देशसेवा
 मज शांतिमेवा, वाढीतसे ।
 वाढीतसे हरी मोक्षाचें वाढणें
 ज्यासी ज्यासी येणें, त्याणें यावें ।
 यावें यावें ऐसी, हांक दे लोकांसी
 ऐसें मजपासीं, हरि बोले ।
 हरि बोले मी तों बोलावणेंकरी
 तुम्हांसी पाचारी, हरिसाठीं ।
 हरिसाठीं तुम्हां, बोलावणें केलें,
 आले वा न आले, मज काय ।
 मज काय मी तों, सेवक हरीचा
 वेडापिसा त्याचा, त्यासी गोड ।
 त्यासी गोड व्हाल, जेणें तें तुम्हांसी
 गूढ सज्जनांसी, सांगितलें ।
 सांगितलें कीं त्या, सेवा-अनुरक्त,
 आबडतो भक्त, स्वदेशाचा ।

वहिनीस पत्र

परिचय : ←

हैं पत्र काव्य-वाङ्मयांत एका दृष्टीनें अपूर्व आहे. काव्यांत संदेश अथवा पत्रें पाठविलीं जातात तीं सामान्यतः वल्लभ अथवा वल्लभा असें नातें असलेल्या व्यक्तींकडून. विरहाने होणाऱ्या दुःखाचें वर्णन हा असल्या काव्यांचा एकमेव विषय. पण हें पत्र एका दिरानें आईच्या मायेनें आपल्याला वाढविणाऱ्या वडील भावजयीला उद्देशून लिहिलें आहे. दिरानें भावजयीला रसोत्कट पत्र लिहिणें जेवढें अपूर्व, तेवढाच या कवितेचा विषयही नवीन आहे. देशासाठीं बलिदान करायला तयार झालेला दीर आपल्या वडील वहिनीला सांगतो—

‘अमर होय ती वंशलता । निर्वंश जीचा देवाकरितां,
दिगंतीं पसरे मुगंधता । लोकहित-परिमलाची ॥’

सामान्य मनुष्याच्या सुखाच्या कल्पनेहून असामान्य मनुष्याची सुखाची कल्पना किती भिन्न असते हें या ओवीवरून दिसून येईल. गर्जेद्रानें श्रीविष्णूसाठीं आपल्या सोंडेंत घेतलेल्या कमलपुष्पाचा जो उल्लेख कवीनें केला आहे तोही अत्यंत मार्मिक आहे. ‘सुकुमार आमुच्या अनंत फुलां’ व ‘एकदां नवरात्र संपली’ या दोन ओव्या वाचतांना सावरकरांच्या तेजस्वी व्यक्तिमत्तेनून त्या स्फुरल्या आहेत हें सांगण्याची आवश्यकताच राहात नाहीं.

सावरकरांनीं ज्या काळीं आपल्या पूज्य भावजयीला हें पत्र पाठविलें त्या काळीं कुटुंबाच्या चार भिंतींपलीकडे स्त्रीची दृष्टि सहसा जात नसे. अशा स्थितींत त्यांनीं ‘तूं धैर्याची अससी मूर्ति । माझे वहिनी माझे स्फूर्ति ।’ असे ज्या स्त्रीविषयीं उद्गार काढले तिचें व्यक्तिमत्त्व निःसंशय अलौकिक असलें पाहिजे. देशाच्या पायीं करावें लागणारें बलिदान ही जणूं कांहीं या कुटुंबाच्या नित्यक्रमांतलीच एक गोष्ट होती, असा हें पत्र वाचतांना भास होतो. व्यक्तिमत्तेवांचून

वाङ्मय परिणामकारक होऊं शकत नाही, किंवा वाङ्मयाची सजीवता लेखकाच्या जीवनांतूनच उत्पन्न होत असते या विधानाचें उत्तम प्रत्यंतर म्हणजे अशा प्रकारची कविता.



— १ —

जयासी तुवां प्रतिपाळिलें । मातेचें स्मरण होऊं न दिलें ॥
 श्रीमती बहिनी वत्सले । बंधु तुझा तो तुज नमी ॥ १ ॥
 आशिर्वाद-पत्र पावलें । जें लिहिलें तें ध्यानीं आलें ॥
 मानस प्रसुद्धित झालें । धन्यता वाटली उदंड ॥ २ ॥
 धन्य धन्य आपुला वंश । सुनिश्चयें श्रीश्वरी अंश ॥
 कीं रामसेवा पुण्यलेश । आपुल्या भाग्यीं लाधला ॥ ३ ॥

— २ —

अनेक फुलें फुलती । फुलोनियां सुकोनि जाती ॥
 कोणी त्यांची महती गणती । ठेविली असे ॥ ४ ॥
 परी जें गजेंद्रशुंढेनें उपटिलें ॥ श्रीहरीसाठीं मेलें ॥
 कमल फूल तें अमर ठेलें । मोक्षदायी पावन ॥ ५ ॥
 त्या पुण्य गजेंद्रासमची । सुसुष्ठु स्थिती भारतीची ॥
 करुणारवें ती याची । अिंदीवर झ्यामा श्रीरामा ॥ ६ ॥
 स्वोद्यानीं तिनें यावें । आपुल्या फुलांस भुलावें ॥
 खुडोनियां अर्पण करावें । श्रीरामचरणां ॥ ७ ॥
 धन्य धन्य आपुला वंश । सुनिश्चयें श्रीश्वरी अंश ॥
 श्रीरामसेवा पुण्यलेश । आपुल्या भाग्यीं लाधला ॥ ८ ॥

— ३ —

अशींच सर्व फुलें खुडावीं । श्रीरामचरणीं अर्पण व्हावीं ॥
 कांहीं सार्थकता घडावी । या नश्वर देहाची ॥ ९ ॥
 अमर होय ती वंशलता । निर्वेश जीचा देवाकरितां ॥
 दिगीतीं पसरे सुगंधता । लोकहित-परिमलाची ॥ १० ॥

सुकुमार आमुच्या अनंत कुलां । गुंफोनि करा हो सुमन-माला ॥
 नवरात्रीच्या नवकाला । मातृभूमी वत्सले ॥ ११ ॥
 ऐकदां नवरात्र संपली । नवमाला पूर्ण झाली ॥
 कुलदेवी प्रकटेल कार्ली । विजया लक्ष्मी पावन ॥ १२ ॥

— ४ —

तूं धैर्याची अससी श्रुति । माझे वहिनी माझे स्फूर्ति ॥
 रामसेवाव्रताची प्रति । ब्रीद तुझे आधींच ॥ १३ ॥
 महत्कार्याचें कंकण धरिलें । आतां महत्तमत्व पाहिजे बाणलें ॥
 ऐसें वर्तन पाहिजे केलें । कीं जें पसंत पडलें संतांना ॥ १४ ॥
 अनेक पूर्वज ऋषीश्वर । अजात वंशजांचे संभार ॥
 साधु साधु गर्जताल । ऐसें वर्तणें या काला ॥ १५ ॥

—वि. दा. सावरकर



अश्रु 

परिचय : -

मृदुता हा साने गुरुजींच्या लिखाणाचा आत्मा असून या कवितेच्या कल्पनेचा उगमही अशाच प्रकारच्या कोमल भावनेतच झाला आहे.

जगांत देणें आणि दुखणें यांच्याप्रमाणें रडणें सुद्धां कुणाला नको असतें. असें असतांना 'नको माझा अश्रु कधीं नेऊं देवा' ही कवीची विनवणी ऐकली कीं क्षणभर मन विस्मित होतें. वाटतें-अश्रूंची हौस ही कविमनाची विकृति असावी !

पण कवीला ज्या अश्रूंनीं आपल्याला सोडूं नये असें वाटतें ते दुबळेपण दर्शविणारे नाहीत. दुसऱ्यासाठीं रडणें म्हणजे एका दृष्टीनें लढणेंच आहे असें त्याला मनःपूर्वक वाटतें. माणसें स्वतःसाठीं नेहमींच रडतात. पण स्वतःच्या पायांत कांटां मोडला तर त्यांच्या डोळ्यांत जेवढें पाणी उभें राहतें तेवढें शेजारचा मनुष्य अपघातानें मेला तरी सुद्धां त्यांच्या डोळ्यांत दिसणार नाहीं.

कवीला असले दुबळे स्वार्थी अश्रु नको आहेत. माणुसकीची पताका म्हणून ज्यांच्याकडे बोट दाखवितां येईल अशा अश्रूसाठीं तो आसावलेला आहे. 'अश्रूच्या बिंदूंत माझा सुखसिंधु' असें तो म्हणतो तें याच अर्थानें. दुसऱ्यासाठीं डोळ्यांत उभे राहणारे अश्रु हीं मनुष्याच्या आत्मविकासाच्या वेळीवर फुललेलीं फुलेंच नव्हेत का ?

अश्रुबिंदूला लहान म्हणून हिणविणारांना 'इवलासा अश्रु नका मानूं तुच्छ' या ओळीपासून आरंभ होणाऱ्या भागांत कवीनें दिलेलें उत्तर त्याच्या कल्पकतेची चमक आणि अभिजात रसिकता दर्शविण्याला समर्थ आहे.



नको माझा अश्रु कधीं नेऊं देवा
बाकी सारं नेई धन-सुख-मान
माझें रूप मज अश्रु दावितात
अश्रु माझे थोर ज्ञानदाते गुरु
अश्रु माझे मला गोड हंसवितील
अश्रु माझा जीव अश्रु माझा प्राण
अश्रु वांचवीती अश्रु हांसवीती
अश्रुच्या बिंदूंत माझा सुखसिंधु
सगळें हें जग तिरस्कार करी
अश्रुस पूजीन अश्रुस ठेवीन



हाचि थोर ठेवा माझा एक
परी हे लोचन राखी ओले
हेचि तात मात प्राणदाते
अश्रु कल्पतरु माझे खरे
अश्रु भेटवितील माझें ध्येय
देवा त्यांच्यावीण न जगेन
माझा फुलवीती जीवनतरु
नको तो गोविंदु नेऊं कधीं
सखा माझा परी अश्रु एक
मनीं सांठदन अहोरात्र



इवलासा अश्रु पर्वत बुडवी
इवलासा अश्रु परी वज्रा चुरी
इवलासा अश्रु खारट आंबट
इवलासा अश्रु ओलावा तो किती ?
इवलासा अश्रु परी त्याच्या पोटीं
इवलासा अश्रु परी बोले किती



जीवाला चढवी मोक्षपर्दी
पाषाणाचें करी नवनीत
निर्मति अवीट सुधासिंधु
अमित पिकती माझे मळे
कोट्यवधि गोष्टी सांठलेल्या
देवी सरस्वती तथें मूक



इवलासा अश्रु नका मानूं तुच्छ
इवलासा तारा दिसतो दुरून
बाळकृष्णाचें तें इवलेंसं तोंड
इवलीशी मूर्ति बटु वामनाची
इवलेंसं पान पांचाळी अर्पित
इवलेंसं पान रुक्मिणी ठेवीत
इवलासा अश्रु तसा माझा आहे



संसारीं महोच्च स्थान त्याचें
परी तो मोजून कोण येई ?
यशोदा ब्रह्मांड देखे त्यांत
परी त्रैलोक्याची केली मिति
स्वामी तृप्त होत ब्रह्मांडाचा
लीलेनें तुळीत विश्वंभरा
सारं त्यांत राहे भाग्य माझें



इबलासा अश्रु अपूर्णाला पूर्ण
इबलासा अश्रु पूर्ण विरामाला
इबलासा अश्रु माझा मज असो
इबलासा अश्रु जो माझ्याजवळ

❀

❀

करीतसे तूर्ण सांगूं काय
जीवनग्रंथाला गोड देई
वियोग तो नसो त्याचा कधी
तोंघरी सकळ भाग्य माझे

❀

❀

अश्रु माझी आशा अश्रु माझे बाळ
अश्रु हा लहान अश्रु हा महान
पोटांत ठेवीन डोळ्यांत ठेवीन

अश्रु हा निर्मळ जवळ असो
अश्रु नारायण आहे माझा
मी ना विसंबेन त्याला कधी

—साले गुरुजी



सागरास

परिचय : --

मातृभूमीच्या विरहाने व्याकुळ झालेले कविमन तिच्या दर्शनाला उत्सुक झाले आहे. ज्या सागराने आपल्याला विद्यार्जनाकरितां परदेशीं आणले त्यानेच आपल्याला परत नेऊन पोचवावे अशी त्याची अपेक्षा आहे.

परदेशीं गेलेल्या प्रत्येक मनुष्याला चुकल्याचुकल्यासारखे होते, राहून राहून आपल्या जन्मभूमीची आठवण होते. स्वप्नांत आपण आपल्या मातृभूमीत किंबहुना प्रियजनांत आहोत असा त्याला भास होतो. कविमन अधिक भावनाशील असल्यामुळे जन्मभूमीच्या वियोगाचे दुःख त्याला अधिकच जाणवावे यांत अस्वाभाविक असे काय आहे ?

मात्र या कवितेतल्या विरहदुःखांतही सावरकरांचे तेजस्वी वैशिष्ट्य आहे. ज्या ज्या विद्येचा उपयोग मातृभूमीच्या उद्दाराकरितां होत नाही ती विद्या त्यांना भारभूत वाटते.

नभिं नक्षत्रे बहुत एक परि प्यारा ।

मज भरतभूमिचा तारा ॥

प्रासाद इथे रम्य परी मज भारी ।

आइची झोंपडी प्यारी ॥ १

या ओळी, स्कॉटच्या

*“Breathes there the man, with soul so dead,
Who never to himself hath said,
This is my own, my native land.”*

या ओळींप्रमाणे मनांत सदैव घोळत राहतील अशा आहेत.

कल्पनारम्यता हाही या कवितेचा एक विशेष आहे. आपण मातृभूमीच्या दर्शनासाठी किती तळमळत आहो याची सागराला कल्पना येणार नाही म्हणून

त्याला नदीच्या विरहाची शपथ घालणें आणि आंगलभूमीला स्वामिनी मानणारा समुद्र आपल्या परतंत्र मातृभूमीची पर्वा करीत नसावा या शंकेने त्याला अगस्तीची भीति दाखविणे या दोन्ही कल्पनांत मूळ भावनेला पोषक असाच चमत्कृतिविलास आहे. सावरकरांनी ज्या वेळीं ही कविता लिहिली त्या वेळीं हिंदुस्थानचें राजकीय आकाश काळ्याकुट्ट मेघांनी व्यापून टाकलें होतें. ती पार्श्वभूमि पाहिली म्हणजे या गीताच्या लोकप्रियतेचें मर्म सहज लक्षांत येतें.

❧

❧

❧

❧

ने मजसी ने परत मातृभूमीला । सागरा प्राण तळमळला ॥ ध्रु० ॥
 भूमातेच्या चरणतलां तूं धृतां । मीं नित्य पाहिला होता ।
 मज बदलासी अन्य देशिं चल जाऊं । सृष्टिची विविधता पाहूं ।
 तें जननी-हृद् विरह-शंकितहि झालें । परि तुवां वचन तिज दिधलें ।
 मार्गज्ञ स्वयें मीच पृष्ठिं वाहीन । त्वरित या परत आणीन ।

चालः—गंभीर त्वदाकृति बघुनी ॥ मी ॥

विश्वसलों या तव वचनीं ॥ मी ॥

जगदनुभव-योगें बघुनी ॥ मी ॥

येईन त्वरें कथुनि सोडिलें तिजला । सागरा प्राण तळमळला ॥ १ ॥

शुक पंजरिं कीं हरिण शिरावा पाशीं । ही फसगत झाली तैशी ।
 भूविरह फसा सतत साहूं या पुढती । दशदिशा तमोमय होती ।
 एणसुमनें मीं वेंचियलीं या भावें । कीं तिनें सुगंधा घ्यावें ।
 जरि उद्धरणीं व्यय न तिच्या हो साचा । हा व्यर्थ भार बिद्येचा ।

चालः—ती आम्रवृक्ष वत्सलता ॥ रे ॥

नव कुसुमयुता त्या सुलता ॥ रे ॥

तो बाल यलाबहि आतां ॥ रे ॥

फुलबाग मला हाय पारखा झाला । सागरा प्राण तळमळला ॥ २ ॥

नभिं नक्षत्रें बहुत अेक परि प्यारा । मज भरतभूमिचा तारा ।
 प्रासाद अिथें रम्य परी मज भारी । आभिची झोंपडी प्यारी ।
 तिजवीण नको राज्य मज प्रिय साचा । वनवास तिच्या जरि धनिंचा ॥

चालः—धुलबिणें व्यर्थ हें आतां ॥ रे ॥

बहु जिवलग गमतें चित्ता ॥ रे ॥

तुज सरित्पते जी सरिता ॥ रे ॥

तद्विरहाची शपथ घालितों तुजला । सागरा प्राण तळमळला ॥ ३ ॥

या फेनमिषें हंससि निर्दया कैसा । कां वचन भंगिसी औसा ।
 त्वत्स्वामित्वा संप्रति जी मिरबीते । धुकुनि कां आंग्ल-भ्रमीतें ।
 मन्मातेला अबल म्हणुनि फसवीसी । मज विवासनेतें नेसी ।

चालः—जरि आंग्लभूमि भयभीता ॥ रे ॥

अबला न माझि ही माता ॥ रे ॥

काथिल हें अगस्तिस आतां ॥ रे ॥

जो आचमनीं अेक क्षणीं तुज प्याला । सागरा प्राण तळमळला ॥ ४ ॥

—वि. दा. सावरकर



माझं मृत्युपत्र

परिचय: --

जुनें श्रुत व मधूनमधून आढळणारी संस्कृतप्रचुर रचना यांच्यामुळे बाह्यतः ही कविता एकोणिसाव्या शतकाअखेरच्या संस्कृत वळणाच्या मराठी कवितेसारखी वाटते. पण अंतरंगांत शिरले, की तिचा नावीन्यपूर्ण आत्मा पाहून मन चकित होते. हे मृत्युपत्र सावरकरांनी आपल्या वहिनीला उद्देशून लिहिले आहे. कवितेच्या पहिल्या भागांत गतकालांतील स्मृतिचित्रांचा जो उल्लेख आला आहे तो उत्तर रामचरितांत आपल्या मागील आयुष्याचा चित्रपट पाहतांना राम आणि सीता यांचा जो संवाद होतो त्याच्याइतकाच सरस आहे. मात्र या स्मृतिचित्रांत प्रीतीचें माधुर्य नाही; तर देशभक्तीचा तेजस्वीपणा आहे. 'तो काल रम्य' आणि 'ज्ञाल्या तदा प्रियकरांसह' या दोन श्लोकांची 'स्मरसि सुतनु' आणि 'अलसललित मुग्धा' या उत्तर रामचरितांतील श्लोकांशी तुलना करून पाहणें मोठें मौजेचें आहे.

दुसऱ्या भागांत आठ वर्षांपूर्वी मातृभूमीच्या मुक्ततेची आपण पाहिलेली स्वप्ने खरी होऊं लागली म्हणून कवीला होणारा आनंद व्यक्त झाला आहे. या आनंदाच्या भरांत स्वातंत्र्यदेवता प्रसन्न व्हावी म्हणून ज्या आहुति दिल्या जात आहेत त्यांतील आपणही एक आहों याचें दुःख क्षणभरही त्याला होत नाही. किंबहुना पहिली आहुति होण्याचा मान आपल्याला मिळाला याचाच त्याला विलक्षण आनंद वाटत आहे. 'आमंत्रण प्रभु रघूत्तम सोडितां हें' या श्लोकांत कवीची ही तेजस्वी मनोवृत्ति पूर्णपणें प्रतिबिंबित झाली आहे.

तिसऱ्या भागांत कवीची मातृभूमीवरील भक्ति किती असामान्य आहे हें दिसून येतें. आपण तिचेहि भाऊ स्वातंत्र्यसंप्रामांत बळी जात आहोंत याबद्दल कविमन क्षणभरही उदास होत नाही. उलट तें उफाळून उद्गारतें:—

‘हें काय बंधु असतों जरि सात आम्ही
त्वत्स्थंडिलीच असते दिधले बळी मीं ।’

चवथ्या भागांत कवीने हिमालयांत तप करणाऱ्या निग्रही पार्वतीचा आणि स्वतःला आनंदांनं जाळून घेणाऱ्या रजपूत स्त्रियांचा दिव्य आदर्श स्वतःपुढे ठेवण्याची आपल्या भावजयीला विनंति केली आहे.

‘ बुद्ध्याचि वाण धरिलें करिं हें सतीचें ’ ही कवितेंत पुनःपुन्हा आवृत्त झालेली ओळ जणू कांहीं तिचें सारसर्वस्वच आहे. ज्या कविता वाचतांना मनांतलीं फुलें फुलतात अशा कविता मराठींत पुष्कळ आहेत; पण मनांतले निखारे फुलविणारी असली कविता मात्र कचितच आढळते.



वैशाखिचा कुमुदनाथ नभांत हांसे ॥
 यच्चंद्रिका धवल सौधतलीं विलासे ॥
 घाली स्वयें जल जिला प्रिय बाल लोभें ॥
 जाओ फुलें परिमलें सुमनांत शोभे ॥ १ ॥

आले घरीं सकल आप्त सुद्धू जिवाचे ॥
 आनंदमग्न कुल गोकुल काय साचें ॥
 आदर्श दीप्ति-शुचिता-धृति-यौवनांचें ॥
 पाहूनि जें तरुण मंडळ कीर्ति नाचे ॥ २ ॥

प्रेमें हृदें विकसलीं नव यौवनाच्या ॥
 गंधे सुवासित उदात्त सुसंस्कृतीच्या ॥
 दिव्या लता तरांसि जें गृह बाग झाला ॥
 ज्या पौर हर्षित वदे जन ‘ धर्मशाला ’ ॥ ३ ॥

सैंपाक त्वां निजकरें कुशले, करावा ॥
 प्रेमें तुझ्या अधिकची सुरसाल व्हावा ॥
 संवाद सर्व मिलुनी करितां नितांत ॥
 जेवावयासि बसलों जंभि चांदण्यांत ॥ ४ ॥

श्रीरामचंद्र-वनवास कथारसाला ॥
 कीं केंवि देश अटली रिपुमुक्त झाला ॥
 तानाजिचा समरधीर तसा पवाढा ॥
 गावा चितोरगढ वा शानवारवाढा ॥ ५ ॥

झाली कशी प्रियकरा अपुली अनाथा ॥
दुर्दास्याखिन्न शरभिन्न विपन्न माता ॥
शोकें विवंचुनि तिच्या जअिं मोचनाचे ॥
केले अनंत तरुणां उपदेश साचे ॥ ६ ॥

तो काल रम्य, मधुरा प्रिय संगती ती ॥
तें चांदणें, नवकथा—रमणीय रात्री ॥
तें ध्येय दिव्य निजमातृविमोचनाचें ॥
तो उग्र निश्चयहि, ते उपदेश साचे ॥ ७ ॥

झाल्या तदा प्रियकरांसह आणभाका ॥
त्या सर्व देवि वहिनी स्मरती तुम्हां कां ? ॥
'बाजी प्रभू ठरूं' वदे युवसंघ सर्व ॥
'आम्ही चितोरयुवती,' युवती सगर्व ॥ ८ ॥

कीं घेतलें व्रत न हें अभिंह अंधतेनें ॥
लब्धप्रकाश अितिहास-निसर्ग मानें ॥
जें दिव्य दाहक म्हणूनि असावयाचें ॥
बुद्ध्याचि बाण धरिलें करिं हें सतीचें ॥ ९ ॥

— २ —

ज्या होति तें प्रियजनांसह आणभाका ॥
त्यांतें स्मरोनि मग सांप्रत हें विलोका ॥
नाहीं पुरीं उलटलीं जरि आठ वर्षे ॥
तों कार्यसिद्धि इतुकी मन कां न हर्षे ॥ १० ॥

आसेतुपर्वत उचंबळला स्वदेश ॥
वीराकृती धरित टाकुनि दीनवेष ॥
भक्तांचिया रघुपर्वा झुलताति झुंडी ॥
जाज्वल्य होयहि हुताशन यज्ञकुंडी ॥ ११ ॥

तो यज्ञ सिद्ध करण्यास्तव उग्र दीक्षा ॥
जे घेति येअि तअिं तःकृतिची परीक्षा ॥
'विश्वाचिया अखिल मंगल धारणाला ॥
बोला असे कवण भक्ष्य हुताशनाला' ॥ १२ ॥

आमंत्रण प्रभु रघुत्तम सोडितां हें ॥
 दिव्यार्थ, देव ! अमुचें कुल-सज्ज आहे ॥
 हे साध्वि गर्जुनि असें पहिल्या हवीचा ॥
 हा आश्वरी मिळविला अभि मान साचा ॥ १३ ॥
 धर्मार्थ देह वदलों ठरलें नितांत ॥
 ते बोल फोल नच बालिश बायकांत ॥
 ना भंगली भिडनियां धृति यातनांना ॥
 निष्काम-कर्मरति योगहि खंडिला ना ॥ १४ ॥
 ज्या होति तें प्रियजनांसह आणभक्ता ॥
 केल्याच सत्य कृतिन अजि ह्या विलोका ॥
 दीप्तानलांत निजमातृविमोचनार्थ ॥
 हा स्वार्थ जाळुनि अम्ही ठरलों कृतार्थ ॥ १५ ॥

— ३ —

हे मातृभूमि तुजला मन वाहियेलें ॥
 वक्तृत्व-वाग्बिभवही तुज अर्पियेलें ॥
 तूंतोचि अर्पिलि नवी कविता रसाला ॥
 लेखांप्रती विषय तूंचि अनन्य झाला ॥ १६ ॥
 त्वत् स्थंडिलीं ढकलिलें प्रिय मित्रसंघा ॥
 केलें स्वयें दहन यौवन-देह-भोगा ॥
 त्वत्कार्य नैतिक सुसंमत सर्व देवां ॥
 तत्सेवनींच गमली रघुवीर-सेवा ॥ १७ ॥
 त्वत्स्थंडिलीं ढकलिली गृह-वित्त-मत्ता ॥
 दावानलांत बहिनी नवपुत्र कांता ॥
 त्वत्स्थंडिलीं अतुल-धैर्य वरिष्ठ बंधू ॥
 केला हवी परमकारुण पुण्यासिंधू ॥ १८ ॥
 त्वत्स्थंडिलावरि बळी प्रिय बाळ झाला ॥
 त्वत्स्थंडिलीं बघ अतां मम देह ठेला ॥
 हे काय बंधु असतो जरि सात आम्ही ॥
 त्वत्स्थंडिलींच असते दिधले बळी मीं ॥ १९ ॥

संतान या भरतभूमिस तीस कोटी ॥
जे मातृभक्ति-रत-सज्जन धन्य होती ॥
हैं आपलें कुलहि त्यांमधिं श्रीश्वरांश ॥
निर्वेश होउनि ठरेल अखंड वंश ॥ २० ॥

— ४ —

कीं तें ठरोहि अथवा न ठरो परंतू ॥
हे मातृभू, अम्हि असों परिपूर्णहेतू ॥
दीप्तानलांत निजमातृ-विमोचनार्थ ॥
हा स्वार्थ जाळुनि अम्ही ठरलों कृतार्थ ॥ २१ ॥

असैं बिबंचुनि अहो वाहिनी व्रतातें ॥
पाळोनि वर्धन करा कुल-दिव्यतेतें ॥
श्रीपार्वती तप करी हिमपर्वतीं ती ॥
कीं विसर्वांत हंसल्या बहु राजपूती ॥ २२ ॥

तें भारतीय अबलाबल तेज कांहीं ॥
अद्यापि या भरतभूमित लुप्त नाहीं ॥
हैं सिद्ध होइल असाचि उदार उग्र ॥
वीरांगने, तव सुवर्तन हो समग्र ॥ २३ ॥

माझा निरोप तुज येथुनि हाचि देवी ॥
हा वत्स वत्सल तुझ्या पदिं शीर्ष ठेवी ॥
सप्रेम अर्पण असो प्रणती तुम्हांतें ॥
आलिंगन प्रियकरा मम अंगनेतें ॥ २४ ॥

कीं घेतलें व्रत न हें अम्हि अंधतेनें ॥
लब्धप्रकाश अतिहास-निसर्ग-मानें ॥
जें दिव्य दाहक म्हणुनि असावयाचें ॥
बुद्ध्याचि घाण धरिलें करिं हें सतीचें ॥ २५ ॥

— वि . दा . सावरकर

एक प्रसंग

परिचय: --

माडखोलकरांनी कविता थोडीच लिहिली आहे. या थोड्या कवितांचे वर्गीकरण केले तर त्यांत राष्ट्रीय कवितांची संख्या अधिक भरेल. ' एक प्रसंग ' ही मात्र करुणरम्य सामाजिक कविता आहे.

' अंत्यजाच्या मुलाचा प्रश्न ' ही कविता केशवसुतांनी ज्या भावनेने लिहिली तीच भावना या कवितेतही आहे. एका मनुष्याने दुसऱ्याला अस्पृश्य लेखावे ही गोष्ट तत्त्वज्ञानाच्या, संस्कृतीच्या अथवा भावनेच्या दृष्टीने कुणाला योग्य वाटेल ? पण हिंदु समाज मोठा दुर्दैवी आहे. आचारांचा विचारांशी किंवा सामाजिक प्रगतीशी निकटचा संबंध आहे हे त्याला किती तरी पिढ्या कळलेच नाही !

कवीने कारुण्य वाढविण्याकरिता या कवितेत अस्पृश्य मुलीचे चित्र दुष्काळाच्या पार्श्वभूमीवर रंगविले आहे. धान्याच्या वखारीच्या दाराबाहेर, येणाऱ्या जाणाऱ्या लोकांकडे भिरीभिरी पाहत राहणाऱ्या आणि त्यांच्यापुढे पदर पसरून मूठभर दाण्यांची भीक मागणाऱ्या दलित मुलीचे हे चित्र माडखोलकरांनी मोठ्या सहृदयतेने चित्रित केले आहे, यांत शंका नाही. ' घरी चिमण्या ज्या खेळती अनेक । पोर तुमची मी त्यांत असे एक । ' किंवा ' देह माझा हा इथे उभा आहे । जीव माझा त्या जिवलगांसि पाहे । ' या ओळीतली भावना किती हृदयस्पर्शी आहे !

कवितेचा शेवट मात्र कृत्रिम वाटतो. कविता परिणामकारक करण्याकरिता महाराच्या मुलीने एका ब्राह्मणाचे पाय धरले. तो वेदोनारायण अस्पृश्यस्पर्शाने चिह्न गेला आणि त्याने तिला लाथ मारताच त्या पोरीचा प्राण गेला अशी घटना कवीने कल्पिली असली तरी ती खरी वाटत नाही. मृत्यूचे दुःख सर्वांत मोठे कुणाला ? सुखवस्तु माणसाला. घरी उपाशी असलेल्या भावंडांकरिता आपणाला मूठभर धान्यसुद्धा मिळविता येत नाही म्हणून या कवितेतल्या मुलीला विलक्षण

दुःख होतें, त्यांना तोंड दाखवावयाचें तिच्या जिवावर येतें, आणि म्हणून ती जीव देते, असें दाखविलें अमर्ते तर कदाचित् या घटनेतला कृत्रिमपणा थोडा कमी झाला असता.



(दिंडी-वृत्त)

उभीं हिरवीं शेतांत पिकें होतीं
आस गरिबांच्या नाचतसे चिन्तीं
कोप दैवाचा तोंच अहा, झाला.
पुढें जाळित दुर्भिक्ष काळ आला ॥ १ ॥

लोक अन्ना मोताद सर्व झाले
शेतकरि ते 'अन्नान्न' करित मेले
घांस नाहीं खाण्यास, गुरें मेलीं,
अवकळा त्या खेड्यास दिसे आली ॥ २ ॥

आठ दिवशीं बाजार भरे तेथें
धान्य देशाहुनि खरेदीस येतें;
जोधळ्यांचे घातले तिथें ढोंग
माणसांची लागली एक रीघ ॥ ३ ॥

धनिक सरसावुनि कसे तिथें आले
खरेदीचें तें काम सुरू झालें:
छरें विकुनी आपुलीं कसायाला
धान्य घ्याया हा गरिब लोक आला ॥ ४ ॥

घखारीचें त्या बघुनि तिथें दार
उभी होती राहिली एक पोर;
सान होती ती पोर अंत्यजाची
बालभावाची मधुर मूर्ति तीची ॥ ५ ॥

प्राण होते डोळ्यांत तिचे आले
आसबांनीं जाहले गाल ओले;
अशी तेथें ती पोर अंत्यजाची
उभी करुणा भाकीत त्या जनांची ॥ ६ ॥

“घरीं चिमण्या खेळती ज्या अनेक
पोर तुमची मी त्यांत असे एक
तुम्ही दादा ! आधार अनाथांला
जोधळ्याची मज मूठ एक घाला ! ॥ ७ ॥

घरीं भावडें चार अम्ही सानीं
बये गेली टाकोनि अम्हां रानीं,
तुम्ही दादा ! आधार अनाथांचें
चोज पुरवा पोरक्या पाडसांचें ! ॥ ८ ॥

घरीं बाळें आहेत भुकेलीं हो.
हाच त्यांच्या चित्तास एक लाहो,
'अतां असुची येईल घरीं ताई
हंसुनि चुंबिल देईल गोड कांहीं' ॥ ९ ॥

देह माझा हा इथें उभा आहे
जीव माझा त्या जिवलगंसासि पाहे;
तुम्ही दादा ! आधार अनाथांला
जोधळ्याची मज मूठ एक घाला ! ॥ १० ॥

अशी बोलत ती उभी करुणवाणी
लोचनांनीं गाळीत तिथें पाणी,
एक आला तां धनिक विप्र तेथें,
पाय धरुनी विनविलें तिनें त्यांतें ; ॥ ११ ॥

महाराचा स्पर्श तो ब्राह्मणाला
सहन नाही क्षणभरिहि त्यास झाला,
लाथ मारुनि चांढाळ पुढें गेला
दाखवुनि तो मृत्युचें दार तीला ! ॥ १२ ॥

—ग. न्यं माडखोलक



माझ्या जन्मभूमीचें नांव

परिचयः --

मातृभूमीच्या भक्तीचें गीत इतिहास आणि भूगोल यांतील नामावळी न वाचतांही किती सरस होऊं शकतें याचें टिळकांची ही कविता हें एक उदाहरण आहे. 'माते, महात्मे तुझे, तत्त्ववेत्ते, तुझे शूर योद्धे, तुझे सत्कवि' या एका ओळीनें कवीनें जो परिणाम साधला आहे तो कित्येक कवितांतलीं विविध नांवांनीं भरलेलीं चार-पांच कडवीं वाचूनसुद्धां होणार नाहीं. 'वारा तुझ्या स्पर्शनें शुद्ध झाला', या कडव्यांतला प्रसाद अधिक आकर्षक आहे, कीं भावना अधिक हृदयस्पर्शी आहे हें सांगणें कठीण आहे. टिळक रिव्रश्न झाले असले, तरी संस्कृत आणि मराठी वाङ्मयाचा त्यांचा अभिमान किती जाज्वल्य होता हें 'तुझ्या महोदार सारस्वताच्या' या श्लोकावरून दिसून येईल. हिंदूभूमीचें स्थान जगांत सामान्य नाहीं, अंती इतर राष्ट्रांना तिलाच गुह करावें लागेल हे कवीचे उद्गार त्याच्या मातृभूमीवरील श्रद्धेचे द्योतक आहेत. 'सामर्थ्य नामीं तुझ्या आर्यभूमी, तसें पाहिलें मीं न कोठें तरी !' हा चरण ध्रुपदाप्रमाणें प्रत्येक श्लोकाच्या शेवटीं घालण्यांत कवीचें कौशल्य स्पष्ट दिसतें.

टिळकांच्या प्रसादगुणामुळेच ही कविता वाचनीय झाली आहे असें नाहीं. मनुष्याच्या मातृभूमीवरील भक्तीचा आविष्कार त्यांनीं सहजसुंदर रीतीनें केला आहे, हा या कवितेंतला सर्वांत मोठा गुण होय.

'तूं बाळगीशी मला स्कंधिं अंकीं
सुखाची खरी हीच सीमा पुरी ।'

हा चरण किती भावमधुर आहे ! आपली आई श्रीमंत आहे का गरीब आहे, कुरूप आहे का सुरूप आहे हें जाणून घेऊन का कुणी तिच्यावर प्रेम करतो ? छेः ! आईनें मायेनें पाठीवरून हात फिरविला, कीं डोक्यावरलें ओझें

हलकें होतें, तिच्या मांडीवर क्षणभर डोकें टेकलें, की स्वर्गसुखाचा लाभ होतो, म्हणूनच मनुष्य आईकडे ओढ घेतो. कुटुंबांत जें आईचें स्थान तेंच जगांतल्या व्यवहारांत मातृभूमीचें.

✽

✽

✽

✽

सृष्टी तुला वाहूनी धन्य ! माते अशी रूपसंपन्न तूं निस्तुला
तूं कामधेनू ! खरी कल्पवल्ली ! सदा लोभला लोक सारा तुला ;
या वैभवाला तुझ्या पाहुनीयां मला स्फूर्ति नृत्यार्थ होते जरी
सामर्थ्य नामीं तुझ्या आर्यभूमी, तसें पाहिलें मीं न कोठें तरी ॥ १ ॥

माते ! महात्मे तुझे, तत्त्ववेत्ते, तुझे शूर योद्धे, तुझे सत्कवि,
श्रेणी ययांची सदा माझिया गे मना पूजनीं आपुल्या बांकवी !
यांचीं यशें ज्या नव्या सद्गुणांना मला अर्पिती, ध्येय ते गे जरी,
सामर्थ्य नामीं तुझ्या आर्यभूमी, तसें पाहिलें मीं न कोठें तरी ! ॥ २ ॥

तुझ्या महोदार सारस्वताच्या महासागरींचा जरी मीन मी
झालों, तरी गे तृषा मन्मनाची कधींही कधींही न होणें कमी !
आई गुरुस्थान अंतीं जगाचें तुझे ! यांत शंका न कांहीं जरी
सामर्थ्य नामीं तुझ्या आर्यभूमी, तसें पाहिलें मीं न कोठें तरी ! ॥ ३ ॥

वारा तुझ्या स्पर्शनें शुद्ध झाला मला लाधला ! भाग्य हें केवढें !
माते ! स्वयें देशि जें अन्नपाणी, सुधा बापुडी कायशी त्यापुढें !
तूं बाळगीशी मला स्कंधि अंकीं ! सुखाची खरी हीच सीमा पुरी !
सामर्थ्य नामीं तुझ्या आर्यभूमी, तसें पाहिलें मीं न कोठें तरी ! ॥ ४ ॥

—ना. वा. टिळक



घे कुठार

परिचय: -

संस्कृत अन्योक्तीमध्ये वृक्षान्योक्ति प्रसिद्धच आहे. परोपकाराचें महत्त्व हा तिचा विषय आहे. या गीतांतल्या वृक्षाची भूमिका अन्योक्तींतल्या वृक्षापेक्षां भिन्न नाही; पण रचनाचातुर्यामुळे ही कविता जुन्या वृक्षान्योक्तीपेक्षां किती तरी पटींनीं भावमधुर वाटते.

गीताचा आरंभच किती सुंदर आहे !

‘घे कुठार, कर उगार घाव अतां घाली !’ मृत्यूचें आनंदानें स्वागत करणाऱ्या एखाद्या स्थितप्रज्ञासारखे वृक्षाचे हे उद्गार वाटतात, नाही ? मरण हा सुद्धां जीवनाचाच एक क्रमप्राप्त भाग आहे ही त्याची श्रद्धा पाहिली कीं आपलें दुबळें मनसुद्धां जीवनाचा नव्या दृष्टीनें विचार करूं लागतें.

जीवन हा एक यज्ञ आहे हेंच या वृक्षाचें ब्रीदवाक्य आहे. आजपर्यंत आपल्या कांघांवर पांखरें घरटीं बांधून सुखानें राहिलीं, उन्हांनें तापलेल्या गुरांनीं आपल्या सांवलींत विसांवा घेतला, आपल्या फुलांनीं वातावरण सुगंधित केलें, आणि आपल्या फळांनीं प्रवाशांचा अंतरात्मा शांत केला, ह्या गोष्टींची स्मृति त्यालाही आनंददायक वाटते. पण आज त्याच्या सत्त्वाची परीक्षा पाहण्याकरितांच कीं काय एक मनुष्य हातांत कुऱ्हाड घेऊन त्याच्यापुढें उभा राहिला आहे ! चांगुणेपाशीं बालकाच्या मांसाचा हट्ट धरणाऱ्या शंकरासारखाच हा विचित्र अतिथि आहे; पण त्यालाही तृप्त करायची वृक्षाची तयारी आहे. तो त्याला म्हणतो, ‘माझ्या देहाचीं खुशाल खांडोळीं कर. त्या तुकड्यांवर शिजलेलें अन्न खाऊन तूं संतुष्ट झालास कीं, मला माझ्या मृत्यूचें मुळींच दुःख होणार नाही !’

‘प्रेमामृत तरुण-तरुणि’ या कडव्यांतील वृक्षाचा उपयोग खेडेगांवाच्या दृष्टीनें जितका सत्य तितकाच काव्याच्या दृष्टीनें सुंदर आहे.

(चालः—कुठवर ही थांबणार)

घे कुठार ! कर उगार घाव अतां घाली ॥ धु० ॥

घरणीने पोशियलें
रविकिरणीं वाढविलें
आजवरी राहियला मरुत सतत घाली

किती विहगां खांथावरि
२ चागविलें बाळांपरि
आजवरी शांत यरें छायेमधिं झालीं

प्रेमासृत्त तरुणतरुणि
गेल्या ओतून इथुनि
संकेतुस्थल होणें आजवरीं भालीं

काळाचा कठिण हात ४
वस्तूचा होत पात
आनंदें पाहत मी प्रकृतीच्या चाली

होऊं दे देह छिन्न
शकलांवर शिजवि अन्न
मन निवेल ऐकुनियां तृप्ति तुला आली !

—व. गो. मायवेक



महाराष्ट्र-गीत

परिचय:

कोल्हटकरांच्या कविता फारच थोड्या आहेत. कविता काय किंवा नाटकांतली पदे काय, सर्वत्र दृग्गोचर होणारा त्यांचा गुण कल्पकता हा होय. या गीतांतल्या पहिल्या दोन कडव्यांत तो उत्कटत्वाने प्रगट झाला आहे. विरोधाचा उपयोग करून कल्पना चमकदार करण्याचे त्यांचे कौशल्य सिद्ध करण्याला 'प्रासाद कशास' हे एक कडवेंसुद्धां पुरे होईल.

मात्र कल्पकतेइतका भावनेचा विलास या गीतांत आढळत नाही. कवितेची पुढची कडवी अर्थदृष्ट्या ठीक आहेत पण तीं कविमनांतून सळसळत बाहेर आलीं नसून कवीने तीं विचारपूर्वक केलीं आहेत असा वारंवार भास होतो. 'देह पडो तत्कारण ही असे स्पृहा ।' ही गीताची शेवटची ओळ परिणामकारक असल्यामुळे हे वैगुण्य जाणवत नाही हा भाग निराळा.

पहिल्या दोन कडव्यांतील कल्पनांइनकीच शब्दांची योजनाही अभ्यसनीय आहे.



बहु असोत सुंदर संपन्न कीं महा ।
प्रियं अमुचा एक महाराष्ट्र देश हा ॥ ध्रु० ॥

गगनभेदि गिरिविण अणु नच जिथें उणे
आकांक्षांपुढातिं जिथें गगन ठेंगणें
अटकेवरि जेथिल तुरांगिं जल पिणें
तेथ अडे काय जलाशय-नदांविणें ?
पौरुषासि अटक गमे जेथ दुःसहा
प्रिय अमुचा एक महाराष्ट्र देश हा ॥ १ ॥

प्रासाद कशास जंथ हृदयमंदिरे
 सद्भावांचींच भय्य दिव्य आगरे
 रत्नां वा मौतिकांहि मूल्य मुळिं नुरे
 रमणीची कूस जिथें नृमणिखानि ठरे
 शुद्ध तिचें शीलहि उजळवि गृहा गृहा
 प्रिय अमुचा एक महाराष्ट्र देश हा ॥ २ ॥

नग्न खड्ग करिं, उघडे बघुनि मावळे
 चतुरंग चमूचेंही शौर्य मावळे
 दौडत चहुंकडुनि जवें स्वार जेथले
 भासत शतयणित जरी असति एकले
 यन्नामा परिष्ठानि रिपु शमितबल अहा !
 प्रिय अमुचा एक महाराष्ट्र देश हा ॥ ३ ॥

विक्रमवैराग्य एक जागिं नांदती
 जरिपटका भगवाझेडाहि डोलती
 धर्म, राजकारण समवेत चालती
 शक्तियुक्ति एकबटुनि कार्य साधित
 पसरे यत्कीर्ति अशी विस्मयावहा
 प्रिय अमुचा एक महाराष्ट्र देश हा ॥ ४ ॥

गीत मराठ्यांचें श्रवणीं मुखीं असो
 स्फूर्ति दीप्ति धृतिहि देत अंतरीं ठसो
 वचानिं लेखनींहि मराठी गिरा दिसो
 सतत महाराष्ट्र-धर्म-मर्म मानिं बसो
 देह पडो तत्कारणिं ही असे स्पृहा
 प्रिय अमुचा एक महाराष्ट्र देश हा ! ॥ ५ ॥

— श्री. कृ. कोल्हटकर

सुंदर मी होणार

परिचय: -

मरण जवळ आलें म्हणून आनंदित झालेला मनुष्य कुणी पाहिला आहे का ? असा मनुष्य कुठें दिसला तर आपण त्याची वेड्यांतच गणना करूं.

आश्चर्याची गोष्ट ही की या कवितेंतल्या कवि गोविंदाच्या आनंदाचा उगम मृत्यूच्या दर्शनांतच आहे. मरणाला 'करुणाधन परमेश्वर' असें संबोधण्यापर्यंत त्याची मजल गेली आहे.

बाह्यतः हें विचित्र दिसलें तरी लहानपणीं पंगु झाल्यामुळें साध्या सुखोपभोगा-पासून देशसेवेसारख्या उच्च उपभोगापर्यंतच्या आपल्या सान्या इच्छा ज्याला मारून टाकाव्या लागल्या असतील त्या जीवाला असें वाटणें स्वाभाविकच होतें. पिचत पिचत एखाद्या कोळशाची राख व्हावी तशी गोविंदाच्या आयुष्याची गत झाली. आंत तेजाचा स्फुलिंग होता; पण तो पेट कसा घेणार ? शरीरानेंच कवीचें वैर साधलें. पंगु प्रकृति आणि प्रतिकूल परिस्थिति यांच्या कात्रींत या तेजस्वी शाहीराच्या सर्वे आशा-आकांक्षांच्या विंधड्या झाल्या.

आणि म्हणूनच कवि मरणाचें उत्सुकतेनें स्वागत करित आहे. चितेवर आपल्या पंगु देहाची राख झाली कीं आपण सुटलों, असें त्याला वाटतें. त्याची पुनर्जन्मावर श्रद्धा आहे. त्यामुळें पुढील जन्मीं मिळणाऱ्या अव्यंग देहाच्या साहाय्यानें प्रीति आणि देशभक्ति यांच्या अनृत भवना आपल्याला तृप्त करून घेतां येतील ही कवितेंतील मध्यवर्ती कल्पना कवीनें किती रमणीय रीतीनें रंगविली आहे.

' जुनीं इंद्रियें, जुना पिसारा, सर्वे सर्वे झडणार ।
नव्या तनूचे, नव्या शक्तिचे, पंख मूला फुटणाऱ्या ।
त्या पंखांनीं कर्तृत्वाच्या व्योमीं मी घुसणार ।'
देशहिताच्या पवनसागरी, पोहाया सजणार ॥'

गोविंदाचें शिक्षण फारसें झालें नव्हतें हें लक्षांत घेतलें म्हणजे 'मृत्यु म्हणजे वसंत माझा' असल्या त्याच्या कल्पनांचें अधिकच कौतुक वाटतें.



मृत्यूपूर्वी पंधरा दिवस केलेली कविता.

[चालः—कोठें काळा काळा राम]

सुंदर मी होणार । आतां सुंदर मी होणार ॥

सुंदर मी होणार । हो । मरणानें जगणार ॥ आतां ॥ ध्र० ॥

वर्षत्रय मम देह मरतसे । तो आतां मरणार । हो ।

वर्षत्रय मम प्राण जातसे । तो आतां जाणार । हो । सुंदर ॥ १ ॥

प्राणानि माझ्या रुधिरा हंसतो, तो व्याधी रडणार । हो ।

व्याधिक्लेशें रडतो तो मम, जीवात्मा हंसणार । हो । सुंदर ॥ २ ॥

हृद्रोगाच्या ज्वाला विझुनी सुख माझें निवणार । हो ।

माझा मृत्यु माझा सारा अश्रुपुर गिळणार । हो । सुंदर ॥ ३ ॥

कंटक पंजर तनुपीडेचा, पिचूनिया फुटणार । हो ।

बंदिवान मम आत्मा चातक सुखेनैव सुटणार । हो । सुंदर ॥ ४ ॥

जुनीं इंद्रियें जुना पिसारा, सर्वं सर्वं झडणार । हो ।

नव्या तनूचे नव्या शक्तिचे, पंख मला फुटणार । हो । सुंदर ॥ ५ ॥

त्या पंखांनीं कर्तृत्वाच्या व्योमीं मी घुसणार । हो ।

देशहिताच्या पवनसागरीं, पोहाया सजणार । हो । सुंदर ॥ ६ ॥

प्रतिभा प्रसन्न नव बुद्धीची, चंचु मला घेणार । हो ।

चंचुरूप घुरलीनें प्रभुचें, काव्यगान गाणार । हो । सुंदर ॥ ७ ॥

मम हृदयांतरिं ज्ञानकुलांचा कुलबागिचा कुलणार । हो ।

कुलांत झुलुनी आत्मदेव मम नवानंद लुटणार । हो । सुंदर ॥ ८ ॥

नवें ओज मज नवें तेज मज, सर्वं नवें मिळणार । हो ।

जीर्ण जुन्यास्तव कोण अवास्तव, मुझ झुरत बसणार । हो । सुंदर ॥ ९ ॥

गहनो-गहनीं भुवनो-भुवनीं, शोधित मी फिरणार । हो ।

भ्रमातेला हुडकुन काढुन तद्दर्शन घेणार । हो । सुंदर ॥ १० ॥

माझि भरारी विमान उडतें भरकन् तिज देणार । हो ।
 परवशतेचें जाल तोडुनी, उडवुनि तिज नेणार । हो । सुंदर ॥ ११ ॥
 उडत उडत मग रडत रडत मग, प्रभुपाशीं जाणार । हो ।
 स्वतंत्र तिजला करा म्हणूनी तच्चरणीं पडणार । हो । सुंदर ॥ १२ ॥
 व्यंग देह हा यानें कासुक, काम कसे पुरणार । हो ।
 पुरलें नच ते पुढतीं पुरवुन आणणार शतवार । हो । सुंदर ॥ १३ ॥
 या जन्मीं नच मोद लाभला खेद मात्र अनिवार । हो ।
 प्रीति अतृप्ता तृप्ति अशांता जन्म मला देणार । हो । सुंदर ॥ १४ ॥
 सुत्यु म्हणजे वसंत माझा, मजवरतीं खुलणार । हो ।
 सौंदर्याचा ब्रह्मा तो मज, सौंदर्ये घडणार । हो । सुंदर ॥ १५ ॥
 तळमळ हरुनी कळकळ देई सृत्यु असा दातार । हो ।
 कळकळ भक्षुनि जळफळ वितरी, रोग असा अनुदार । हो । सुंदर ॥ १६ ॥
 प्रेम हांसंत, हास्य नाचतें, सृत्युचा परिवार । हो ।
 शोक क्रंदतें, भय स्फुंदतें, रोगाचा दरबार । हो । सुंदर ॥ १७ ॥
 जगण्याच्या नव अवताराचा, मरणें हा व्यवहार । हो ।
 जगतें जगणें प्रभुप्रमाणें, मरणें क्षण जगणार । हो । सुंदर ॥ १८ ॥
 मरण्याविरहित जगणें मिळवूं असा करूं निर्धार । हो ।
 शाश्वत जगण्यामधें कोठचा, दुःखाचा संचार । हो । सुंदर ॥ १९ ॥
 आनंदी आनंद जाहला, तनुक्रांति होणार । हो ।
 मरणाचा परमेश्वर मजवर, करुणाघन वळणार । हो । सुंदर ॥ २० ॥
 आनंदी आनंद जाहला, मरतां मी हंसणार । हो ।
 हांसत मरणें गोविंदाचा प्रेमपंथ ठरणार । हो । सुंदर ॥ २१ ॥

—कवि गोविंद

कृतज्ञता

परिचय : *

या कवितेतलें कश्ण शब्दचित्र वाचून सद्गदित होणार नाही असा वाचक विरळाच सांपडेल. प्रसंग नित्याचा, शब्द नेहमींचेच, कुठें कल्पकतेचा चकचकाट नाही किंवा अलंकारांचा किणकिणाट नाही. पण भैरवीचे साधे सूर ऐकले तरी मनाला त्यांतलें काश्ण्य जसें हृदयस्पर्शा वाटते, तसें या कवितेतलें वर्णन भावना हलवून सोडते.

आधींच मृत्यूचा प्रसंग अत्यंत कश्ण. त्यांत तो मृत्यु बालकाचा ! आणि तें मूलही कसें तर आईपासून शेंकडों मैल दूर असलेलें ! इस्पितळांतली सेविका प्रेमळ आहे; डॉक्टर धर्मात्मा आहे; पण त्यांच्या ममतेनें आईच्या मायेची उणीव कशी भरून येणार ? वासराला चारा दिला, पाणी दिलें, त्याच्या गळ्याखालीं मायेनें खाजविलें, म्हणून तें आईसाठीं हंबरायचें राहतें असें थोडेंच आहे ?

मृत्यूच्या दारांतून शेवटचें मागें वळून पाहातांना या कृतज्ञ बाळजीवाच्या तोंडून उपकार फार झाले असे डॉक्टरांना उद्देशून उद्गार निघावेत हें स्वाभाविकच आहे. पण त्या उद्गारांमागोमाग त्याला आईची आठवण येते. त्यामुळें 'कृतज्ञता' हें कवीनें दिलेलें नांव सार्थ असलें तरी 'आई' हें नांवसुद्धां या कवितेला शोभलें असतें असें क्षणभर वाटल्यावांचून राहत नाही.

इस्पितळांत मृत्यु पावणाऱ्या एका बालकाचें कलापूर्ण शब्दचित्र काढणें हाच या कवितेचा मुख्य हेतु आहे यांत शंका नाही. पण सजीव कला ही समाजाच्या जीवनापासून दूर राहूं शकत नाही, याचें प्रत्यंतरही तिच्यांत मिळतें.

या कवितेतली अत्यंत हृदयस्पर्शी घटना मृत्यु ही नाही, तर शहरांत मृत्युशय्येवर पडलेल्या बालकाची आणि त्याच्या कोंकणांत असलेल्या आईची शेवटीं दृष्टभेटसुद्धां होत नाही ही आहे. आईला सोडून एवढा लहान मुलगा शहरांत कां आला, का. ज्यो.-४

कोंकणांत असलेली त्याची आई त्याला भेटायला कां येऊं शकली नाहीं इत्यादि प्रश्नांचीं उत्तरे आपण शोधूं लागलों तर एकच उत्तर मिळेल—दारिद्र्य—विषम सामाजिक रचनेनें निर्माण केलेलें भयंकर दारिद्र्य !



[जाति-दिंडी]

पौर खाटेवर मृत्युच्याच दारा
कुणा गरिबाचा तळमळे बिचाग

दूर आई राहिली कोंकणांत
सेविकेचा आधार एक हात !

ताप त्यानें भरतांच तडफडावें
पांखरानें एकलें फडफडावें

हळू गोंजारी सेविका दयाळू
डाक्टराचें वच शांतवी रुपाळू

कधीं त्यानें घ्यावें न मुर्तीं अन्न
कुठें डोळे लावून बसे खिन्न

आणि डाक्टर घेतांच गोंजराया
हाय ! लागे तो घळघळां रडाया

एक दिन तो व्याकूळ फार झाला
आणि त्यानें पुशिलेंच डाक्टराला

‘ अतां दादा मरणार काय मी हो ? ’
तांच लागे अश्रुची धार वाहो

हृदय हलुनी डोळ्यांत उभें पाणी
तरी डाक्टराची वदे करुण वाणी

दोन गोष्टी सांगून धीर देई
पुन्हा गोंजारुन शान्तवून जाई

रात्र अन्धारी माजली भयाण
सोसवेना जीवास अतां ताण

हलुच बोलावी बाळ डाक्टराला
तोहि धर्मात्मा धाबुनीच आला

अतां बाळाला टोंचणार तोंच
वदे वासुनि पांखरूं दीन चोंच—

‘नको आतां... उपकार फार झाले !
तुम्ही...मजला किति...गोड...वागवीलें

भीत...दादा...मरणास...सुळीं...जा...हीं !
तुम्ही...आ...ई ! बोलला पुढें नाही

झणीं डोळे फिरविले बालकानें
आणि पुशिलीं लोचनें डाक्टरानें !

—गिरीश



तानाजीच्या पत्नीचा विलाप

परिचय: -

कालिदासाचा रतिविलाप सुप्रसिद्ध आहे. त्या विलापाचे वैशिष्ट्य कल्पकतापूर्ण भावदर्शन हे आहे. गोविंद कवीच्या या विलापाचा आत्मा वीरश्री हा आहे. या कवितेतून इतके तेज सळसळत आहे, की तिला विलाप म्हणणेंसुद्धां चुकीचें ठरेल.

कोंडाणा घेतां घेतां तानाजी धारातीर्थी पडल्यावर त्याची पत्नी तिथें येते अशी या कवितेची भूमिका आहे. नायिकेच्या उद्गारांतलें संस्कृत शब्दांचें प्राचुर्य व आपलें मनोगत व्यक्त करण्याकरितां मधून मधून संस्कृत कल्पनांचा आश्रय करण्याची तिची पद्धत यांच्यामुळे कवितेंतला ओजस्वीपणा थोडासा कृत्रिम वाटतो. पण हें वैगुण्य वगळलें तर वीरपत्नीचें वैशिष्ट्य दर्शविणाऱ्या या कवितेइतकीं रसरशीत गीतें मराठींत थोडींच सांपडतील.

तानाजीची पत्नी त्याच्याशीं बोलूं लागते. तिचा पहिला प्रश्न, 'मला सोडून तुम्हांला स्वर्गांत करमेल का?' अशा अर्थाचा नाही. 'एक कोंडाणा घेतलांत, पण अजून किती तरी गड घ्यायचे राहिले आहेत, मग तुम्हीं स्वर्गांत जायची इतकी घाई कां केली?' असें ती त्याला विचारते. आपला पति आपल्यावर रागावून निघून गेला असेल अशी प्रेमळ शंका मनांत आली तरी त्या रागाचें कारण आपण त्याच्या-बरोबरीनें लढायला आलों नाही हेंच असावें असें तिला वाटतें.

मुलगा लहान असतांना पति मृत्युमुखीं पडला तर स्त्रीला अधिकच दुःख होतें. तानाजीची पत्नी या नियमाला अपवाद नाही. पण तिच्या दुःखाचें कारण आपल्या मुलाला संभाळायला कुणी नाही हें नसून आपल्या मुलाला देशभक्तीचे धडे घ्यायला आपला पति या जगांत नाही हें आहे.

या कवितेंतील 'अश्रु गाळि स्वातंत्र्याचें स्फुंदुनी निशाण' आणि 'नको रडूं

खड्गा नेइन मीहि तुला संगरा' या दोन ओळींचें सौंदर्य कधीहि कोमेजणार नाहीं.

नरवीर तानाजी याच्या स्त्रीचा वीरोचित विलाप
(तानाजीच्या भाग्यशाली पत्नीचें तेज महाराष्ट्रातील
ब्रियांना पुन्हा प्राप्त होईल का !)

❧ ❧ ❧ ❧

(चाल—: जरी कृणा श्रीमंताची)

प्रिया ! काय घेतां निद्रा मृत्युची भयंकरा ।
उठा अहो, धीरा, वीरा शूरसिंह-सुंदरा ॥ ध्रु० ॥

एक सिंहगड घेतांना आंत काय झाला ।
अजुन कितिक गड घेण्याचें राहिलें दयाळा ।
नाथ चरण स्वकरें चुरुनी वारुं का अमाला ।
दया करा ! आक्रंदे ही माउली वसुंधरा ॥ १ ॥

अजुन नाहिं झाली अपुली मायभू स्वतंत्र ।
कुठें शत्रु बुडले सांगा मृत्युसागरांत ।
श्रीशिवास केल्यावांचुनि भद्रिं शोभिंवत ।
उचित काय स्वर्गारोहण ? भूमिभाग्यमंदिरा ॥ २ ॥

नाथ रुधिरिं तरतां अमलां समरिं सुप्त झालां ।
जणूं संगरारण्यामार्धिं मथुन रिपुसृगाला ।
रक्तमांस सेवित हा सृगराज झोंपिं गेला ।
मुखावरी घेउनि अपुल्या लाल रुधिरअंबरा ॥ ३ ॥

लढावया भूमातेस्तव समरिं मी न आलें ।
म्हणुनि काय कोणुनि प्रियकर पड्डले भुकेले ?
क्षमा करा, चुकलें, बहु मत्प्राण तृषित झाले ।
पुण्यचषक त्वत्प्रेमाचे पिण्या प्रेमनिर्झरा ॥ ४ ॥

विजयलक्ष्मि तुम्हां भुलली रक्तजलें न्हाली ।
रिपुप्राणपुष्पीं नटली, लक्ष्मिबंध झाली ।
विजयारति घेउन रक्षामीपदापुढें ठेली ।
मला म्हणे, " उठवा तुमच्या प्रियकरा मनोहरा " ॥ ५ ॥

सोड्डुनियां पाठीवरची रक्तमिश्र भाकरी ।
 दोन प्रहर भरले कांता करा चला न्याहरी ।
 तुम्हांवीण सेना सारी लेश अन्न ना घरी ।
 उठा चला, येतिल आतां शिवप्रभू गंभिरा ॥ ६ ॥

अहो, अजुन आहे अपुला रायबा लहान ।
 देशभक्ति शिकविल त्याला तुम्हांवीण कोण ।
 लाडुनियां तरवारीशीं तयाचें लग्नीन ।
 कीर्तिसहित आलिंगा मग देवि मुक्तिसुंदरा ॥ ७ ॥

सुरेश्वरा, झालें तुज का प्राप्त पारतंत्र्य ।
 म्हणुनि नेशि स्वर्गी माझा शूरवीर कांत ? ।
 परी प्रभो ! होऊं दे मम राष्ट्र हें स्वतंत्र ।
 काय वदामि “आहे तेथें विपुल वीर संगरा” ॥ ८ ॥

अश्रु गाळि स्वातंत्र्याचें स्फुंदुनी निशाण ।
 नभांतूनि नाथावरतीं फुलें वर्षि कोण ।
 शोक-हर्ष यांच्या ध्वनिचें पाहुनी तुफान ।
 हृदयकमळ भ्रमलें, भ्यालें, महामोहसागरा ॥ ९ ॥

देश-ईश-कार्या करुनी तुम्हीं धन्य झालां ।
 रणीं झुंज स्वातंत्र्यास्तव झुंजतां निमालां ।
 सुखें प्रिया जा, जा, स्वर्गी, स्वार्थ बहू अम्हांला ।
 नको रडूं खड्गा, नेहून मीहि तुला संगरा ॥ १० ॥

—कवि गोविंद

आमुची मायबोली

परिचय : -

जन्मभूमीचीं विविध स्तोत्रें प्रत्येक देशांत असतात. पण जन्मभाषेचें गुण-गान करणारीं गीतें मात्र त्या मानानें विरळा आढळतात.

जननी आणि जन्मभूमि हीं स्वर्गापेक्षां श्रेष्ठ असतात असें म्हणणाऱ्या संस्कृत कवीला मातृभाषेचें महत्त्व कळत नव्हतें असें नाहीं. पण देशाप्रमाणें भाषेचाही पारतंत्र्यांत कोंडमारा होतो, माणसाप्रमाणें तिचीही गळचेपी होत असते याची त्याला कल्पनाच नव्हती.

इंग्रजीच्या आक्रमणानें ही कल्पना मराठी मनाला आली. मोगऱ्यांसारख्या सात्त्विक वृत्तीच्या व बाळबोध वळणाच्या कवीनें अर्ध्या शतकापूर्वी 'त्यांना हेंच पुसा कीं, मरणोन्मुख होय आपुली माय । म्हणुनी औषध कांहीं पुत्रीं देऊं नये तिला काय ?' असा जो तळमळीनें प्रश्न विचारला होता, त्याचें कारण तत्कालीन सुशिक्षित वर्गाची मातृभाषेविषयीची उदासीनता हेंच होतें.

ती उदासीनता आज राहिली नसली तरी मराठीच्या अभिमानाची जागृत बुद्धीनें जोपासना करण्याची जरूरी कमी झाली आहे असें मात्र नाहीं. अग्नी-प्रमाणें अभिमानही चेतवावा लागतो हें ध्यानांत घेऊन माधवजूलियनांनीं ही कविता रचली आहे. आणि त्यांच्या सुंदर भावगीतांइतकीच ती लोकप्रिय झाली आहे.

कुठल्याही अतिशयोक्तीच्या आहारीं न जातां कवीनें मराठी भाषेविषयींचा आपला अभिमान या कवितेंत मोठ्या ओजस्वीपणानें व्यक्त केला आहे. 'मराठी भिकारीण झाली तरीही कुशीचा तिच्या तीस केवी त्यजी ?' या प्रश्नाची मोगऱ्यांच्या वर उद्धृत केलेल्या प्रश्नाशीं तुलना केली कीं या कवितेंतला रसरशीतपणा चटकन् ध्यानांत येतो. मराठीला 'ज्ञानदेवी' म्हणण्यांत कवीनें मनोहर मार्मिकता प्रगट केली आहे. स्थल आणि धर्म यांत कितीही अंतर असलें तरी एक भाषा बोलणाऱ्या माणसांत बंधुभाव असलाच

पाहिजे हें व्यक्त करण्याकरितां 'हिच्या एक ताटांत आम्ही बसू' हे कवीनें काढलेले उद्गारही भावमधुर आहेत. 'हिचे पुत्र आम्ही, हिचे पाड्ग फेडू' हा खडा बोल आणि आज ना उद्यां हिला जगांतल्या भाषांकडून खंडणी मिळेल हा आत्मविश्वास वाचकांच्या मनांत संकमित करण्याचें सामर्थ्य या कवितेंत आहे यांत संशय नाही.

ॐ

ॐ

ॐ

ॐ

मराठी असे आमुची मायबोली जरी आज ही राजभाषा नसे,
नसे आज अश्वर्य या माउलीला यशाची पुढें दिव्य आशा असे
जरी पञ्चखण्डांतही मान्यता घे स्वसत्ताबळें श्रीमती अिङ्गजी ।
मराठी भिकारीण झाली तरीही कुशीचा तिच्या तीस केवी त्यजी ? १

जरी मान्यता आज हिन्दीस देअी उदेलें नवें राष्ट्र हें हिंदवी,
मनाचे मराठे मराठांस ध्याती हिची जाणुनी योग्यता, थोरवी;
असूं दूर पेशावरीं उत्तरीं वा अमूं दक्षिणीं दूर तन्जावरीं ।
मराठी असे आमुची मायबोली, अहो ज्ञानदेवीच देखा खरी. २

मराठी असे आमुची मायबोली जरी भिन्नधर्मानुयायी असूं,
पुरी बाणली बन्धुता अन्तरङ्गीं, हिच्या एक ताटांत आम्ही बसूं;
हिचे पुत्र आम्ही हिचे पाड्ग फेडूं वसे आमुच्या मात्र हृन्मन्दिरीं,
जगन्मान्यता हीस अर्पू प्रतापें हिला वैमवं वैभवाच्या शिरीं. ३

हिच्या लकरांची असे लाज आम्हां, नका फक्त पाहूं हिच्या लकरां-
प्रभाषी हिचें रूपचापलय देखा पडावी फिकी ज्यापुढें अप्सरा,
न घालूं जरी वाड्मयांतील उन्नी हिरेमोतियांचे हिला दागिने
मराठी असे आमुची मायबोली, वृथा ही बढाअी सुकार्याविणें ४

मराठी असे आमुची मायबोली अहो पारतन्ध्यांत ही खड्गली,
हिची थोर सन्पत्ति गेली उपेक्षेमुळें खोल कालार्णवाच्या तळीं
तरी सिन्धु मन्थूनि काढूनि रत्नें नियोजूं तयांना हिच्या मण्डनीं
नको रीण ! देवोत देतील तेव्हां जगांतील भाषा हिला खण्डणी. ५

—मा. त्र्यं. पटवर्धन

सहगमन

परिचय : -

मानवी व्यवहारांतलें बुद्धीचें महत्त्व मान्य करूनही असें म्हणतां येईल कीं, भावनेवांचून जीवनाला पूर्णता येत नाही. खुनाच्या खटल्यांतल्या आरोपीचा बचाव करण्याकरितां एखाद्या बुद्धिवान् वकिलानें तास नि तास केलेलें अस्खलित भाषण ऐकून कोण मंत्रमुग्ध होत नाही ? पण या वक्तृत्वपूर्ण भाषणापेक्षांही पोटच्या गोळ्याकरितां उपाशी राहणाऱ्या मातेचें मौन अधिक परिणामकारक होतें.

त्याग हा जीवनमंदिराचा ऋक्स आहे. देशासाठीं धारातीर्थी पडणाऱ्या वीरपुरुषांच्या चरित्रांइतकेंच घरांच्या चार भितींत रक्ताचें पाणी करणाऱ्या अबलांच्या आयुष्यांतही त्याचें दर्शन होतें. मात्र त्यागाची ही दिव्य शक्ति श्रद्धेवांचून लाभत नाही. बाबू गेनूसारख्या मजुरानें देशासाठीं हंसतमुखानें बलिदान केलें. पण बाबूपेक्षां अनेक पटींनीं बुद्धिवान् आणि संपन्न असलेल्या लक्षां लोकांना, त्याच्या धैर्याचा हेवा वाटला, तरी देशाच्या स्वातंत्र्यसंग्रामांत उडी घेण्याचा धीर झाला नाही. बुद्धीचें पांगळेपण अशा कसोटीच्या प्रसंगींच प्रकट होतें.

‘सहगमन’ या कवितेंत हेंच तत्त्व कवीनें चित्रित केलें आहे. बुद्धि ही राजाची राणी आणि भावना ही साध्या सैनिकाची रमणी खरी ! पण ही साधीमोळी वल्लभा आपल्या मृत पतीच्या चितेवर हंसत हंसत चढते; जणू कांहीं ती चिता नसून सुंदर रीतीनें शृंगारलेली शम्याच आहे ! त्या सैनिकाप्रमाणें राजाही रणांगणांत पडला आहे. पण राणीला सहगमनाचा धीर होत नाही. ती तडफडते, स्वतःवर चडफडते, आपल्या दुबळेपणाची तिला लाज वाटते. पण कांहीं केल्या तिचें पाऊल राजाच्या चितेकडे पडत नाही. उग्र त्यागाच्या तेजाला भिऊन ती डोळे मिटून धेते.

मात्र सैनिकाच्या रमणीचें मरण आपल्या जीवनाहून उज्ज्वल आहे हें तिला पूर्णपणें कळतें. ती विनविते—

‘पोटीं घालुनि हें दुबळेपण
मला आपुली तूं राया म्हण
स्वर्गा जाउं नको मज विसरुन !’

अश्रद्ध दुषळ्या बुद्धिवंतांच्या मनाचा आयुष्यांत होणारा कोंडमारा ही या कवितेची मध्यवर्ती कल्पना आहे.

✽

✽

✽

✽

दुरदुरे स्मरुनि मन तव चरणां
थरथरे बघुनि तनु परि मरणा ॥ ध्रु० ॥

साधी भोळी सैनिकरमणी
चढे चितेवर हांसत नयनीं
दूर उभी मी, असुनी राणी
कथुं तळमळ आंतिल कशी कुणा ?

मंचकावरी जणु निद्रित वर
जवळीं जाई बाला अतुर
विनावित अबला ‘द्वैत दूर कर !’
लाधेल धीर हा कधीं मना ?

तुझ्यासर्वें मन माझे रमणा
देहाचा परि बंध तुटेना
राघु गगनीं, पंजरिं मैना
मग संगम दुर्लभ दयाघना !

चिता भडकल्या किति भंबतालीं
धडधडत्या ज्वालांच्या तालीं
स्वर्ग गातसे, मी पाताळीं
शोधितें अंधतामिं मम किरणा !

ज्वाला नच या बिजयपताका
 पतिव्रताबल दाविति लोकां
 फडफडुनी जरि मारिति हांका
 पद पुहें पडेना भिउनि रणा !

पोटीं घालुनि हें दुबळेपण
 मला आपुली तूं राया म्हण
 स्वर्गी जाउं नको मज विसरुन
 बध पदर पसारिला, करि करुणा.

—वि. स. खांडेकर



प्रेम आणि मरण

परिचय: -

गोविंदाग्रज प्रेमाचे शाहीर म्हणून सुप्रसिद्ध आहेत. या शाहीराने आपल्या अलौकिक कल्पकतेने ओसाड आडांत एकलेपणाच्या आगीने जळून जाणाऱ्या फुलांपासून विजेच्या स्पर्शाने भस्म होत असतांना हंसणाऱ्या वृक्षार्पथतच्या अनेक अद्भुतरम्य प्रेमकहाण्या सुंदर रीतीने वर्णन केल्या आहेत.

कवितेच्या आरंभी होनाजी बाळाच्या दोन ओळी कवीने मुद्दाम उद्धृत केल्या आहेत. दीपज्योतीवर झडप घालून जळून जाणाऱ्या पतंगाची भावना-शून्य लोक खुशाल वेड्यांत गणना करोट. होनाजी बाळाला पतंगाच्या या त्यागांतच उत्कट प्रीतीचा साक्षात्कार होतो.

गडकऱ्यांनी या दिव्य त्यागाकरितां निराळीच जोडी निर्माण केली. दीपज्योतीची वीज झाली. अर्थात् पतंगाचे रूपांतर वृक्षांत होणे क्रमप्राप्तच होतें. या वृक्षाचे स्पर्शमुख मिळावे म्हणून त्याच्या भोंवतालच्या किती तरी वेली तळमळत होत्या. पण प्रेमाला आपले आराध्य दैवत दिसले, कीं तें आंधळें होतें. वृक्षानें मेघनादाच्या तालावर नर्तकीप्रमाणें नाचणारी वीज पाहिली होती. तिची मानसपूजा करण्यापलीकडे त्याला दुसरे कांहीं दिसेना, सुचेना, रुचेना.

प्रीतीपक्षां अधिक मोठें वेड जगांत दुसरे कोणतेंच नाही. विजेचें वेड लागलेल्या त्या वृक्षाच्या कळ्या पूर्ववत् फुलेनात, त्याचीं पानें वायुलहरींच्या हातांत हात गुंफून नाचेनात. साऱ्या वनस्पतिसृष्टीला वाटले, “या वेड्यानें आपल्या आयुष्याचा सत्यनाश करून घेतला ! प्रीतीसाठीं कुणी शहाणा मनुष्य असा झुरत बसतो का ?”

त्याची ही तपश्चर्या पाहून इंद्र घाबरला, धुवाला आपले अढळपद जाईल असें भय वाटू लागले. शेवटीं तपोदेवता प्रसन्न होऊन ‘स्वर्गांतला कल्पवृक्ष

हो; तें नको असेल तर प्रलयकालांत बालहरि ज्याच्या पत्रावर शयन करतो तो वटवृक्ष हो' असा वर त्याला देऊं लागली. पण माणिकमोत्यांच्या राशी पुढें केल्या म्हणून तहानेलेल्या माणसाचें समाधान होईल का ? प्रीतीची तृषाही अशीच असते !

‘विजेचा स्पर्श होतांच तूं जळून जाशील’—असा तेहतीस कोटि देवांनीं त्याला उपदेश केला. पण प्रीतीला मृत्यु भिववूं शकत नाही. त्या प्रेमवेड्या वृक्षानें उत्तर दिलें,—

‘क्षण एक पुरे प्रेमाचा ।

वर्षाव घडो मरणांचा । मग पुढें’ ॥

शेवटीं त्याची तपस्या सफल झाली. प्रीतीची जळती ज्योत त्याला कडकडून भेटली. तिच्या स्पर्शासरशीं वृक्ष उन्मळून, दुभंगून खालीं पडला. पण त्याचा हा मृत्यु किती आनंदपूर्ण होता !

‘दुभंगून खालीं पडला

परि पडतां पडतां हंसला । एकदां ॥

हर्षाच्या येउनि लहरी

फडफडुनी पानें सारीं । हांसलीं ॥

त्या कळ्या सर्वही खुलल्या

खुलल्या त्या कायम खुलल्या ॥’

कायम सारख्या कर्णकटु शब्दांकडे आपलें प्रथम लक्षही जात नाही, इतकें हें वर्णन सरस आहे.

गडकन्यांनीं या कवितेंत वर्णिलेली प्रीति भक्तीहून भिन्न नाही. अद्भुतरम्य मध्यवर्ती कल्पना, तिचा कल्पकतापूर्ण विस्तार, पौराणिक पार्श्वभूमीनें उत्पन्न केलेली भव्यता, दोन दोन सुंदर ओळींत व्यक्त झालेले प्रेमिकांचे कारुण्यपूर्ण उत्कट अनुभव, इत्यादि गुणविशेषांमुळे ही कविता नेहमींच लोकप्रिय राहिल.



“जगीं सांगतात प्रीत पतंगाची खरी ।

झड धालून प्राण देनो दीपकाचे वरी” —होनाजी बाळ

कुठल्याशा जागीं देख ।

मैदान मोकळें एक । पसरलें ॥

वृक्ष थोर एकच त्यांत ।

वाढला पुन्या जोमांत । सारखा ॥

चहुंकडेच त्याच्या भंवतें ।

गुढघाभर सारें जग तें । तेथलें ॥

झुडपेंच खुरट इवलालीं ।

मातींत पसरल्या वेली । माजती ॥

रोज तीं । कैक उपजतीं । आणखी मरतीं ।

नाहिं त्या गणती । दाद ही अशांची नव्हती । त्याप्रती ॥

त्यासाठीं मैदानांत ।

किति वेली तळमळतात । सारख्या ॥

परि कर्मांचें विंदान ।

कांहीं तरि असतें आन । चहुंकडे ॥

कोणत्या मुहुर्तावरती ।

मेघांत बीज लखलखती । नाचली ॥

त्या क्षणीं । त्याचिया मनीं । तरंगति झणीं ।

गोड तरि जहरी । प्रीतीच्या नवधर लहरी । न कळतां ॥

तो ठसा मनावर ठसला ।

तो घाव जिझारीं बसला । प्रीतिचा ॥

बेड पुरें लाबी त्याला ।

गगनांतिल चंचल झाला । त्यावरी ॥

जाति-धर्म त्याचा सुटला ।

संबंध जगाशीं तुटला । त्यापुढें ॥

आशाहि । कोठली कांहीं । राहिली नाहीं ।

सारखी जाळी । ध्याम त्याम तीन्ही काळीं । एक मे ॥

सुसज्जधार पाउस पडला ।
परि कधीं टवटवी त्याला । येइना ॥

जरि बारा करि थैमान ।
तरि हले न याचें पान । एकही ॥

कैकदां कळ्याही आल्या ।
नच फुलल्या कांहीं कल्या । परि कधीं ॥

तो योग । खरा हटयोग । प्रीतिचा रोग ।
लागला ज्याला । लागतें जगावें त्याला । हें असें ॥

ही त्याची स्थिति पाहुनियां ।
ती दीड वितीची दुनिया । बडबडे ॥

कुणि हंसे कुणी करि कींभ ।
तडफडे कुणाचा जीव । त्यास्तव ॥

कुणि दयाहि त्यावरि करिती ।
स्वर्गस्थ देव मानिं हंसती । त्याप्रती ॥

निंदिती । कुणी त्याप्रती । नजर चुकविती ।
भीतिही कोणी । जड जगास अवजड गोणी । होइ तो ॥

इष्काचा जहरी प्याला ।
नशिबाला ज्याच्या आला । हा असा ॥

टोंकाविण चालू मरणें ।
तें त्याचें होतें जगणें । सारखें ॥

हृदयाला फसडुनि हंसणें ।
जीवाला न कळत जगणें । बरिबरी ॥

पटतना । जगीं जगपणा । त्याचिया मना ।
भाव ज्या टाकी । देवांतुनि दगडचि बाकी । राहतो ॥

यापरी तपश्र्वर्या ती ।
किति झाली न तिला गणती । राहिली ॥
इंद्राच्या इंद्रपदाला ।
थरकांप सारखा सुटला । भीतिनें ॥

आश्रयें ऋषिगण दाटे ।
 ध्रुव बाळा मत्सर वाटे । पाहूनी ॥
 तों स्वतां । तपोदेवता । काल संपतां ।
 प्रकटली अंतीं । “ वरं ब्रूहि ” झाली वदती । त्याप्रती ॥

“ तप फळास आलें पाही ।
 माग जें मनोगत कांहीं । यावरी ॥
 हो चिरंजीव लवलाहीं ।
 कल्पवृक्ष दुसरा होई । नंदनीं ॥
 प्रळयींच्या वटवृक्षाचें ।
 तुज मिळेल पद भाग्याचें । तरुवरा ॥”
 तो वदे । “ देवि, सर्वदे, । हेंच एक दे ।
 भेटवी मजला । जीविंच्या जिवाची बाला । एकदां ॥”

सांगती हिताच्या गोष्टी ।
 देवांच्या तेतिस कोटी । मग तया ॥
 “ ही भलती आशा बा रे ।
 सोडि तूं वेड हें सारें । घातकी ॥
 स्पर्शासह मरणहि आणी ।
 ती तुझ्या जिवाची राणी । त्या क्षणीं ॥
 ही अशी । शुद्ध राक्षसी । काय मागसी ॥
 माग तूं कांहीं । लाभलें कुणाला नाहीं । जें कधीं ॥”

तो हुंसे जरा उपहासें ।
 मग सर्वेच बदला त्रासें । त्यांप्रती ॥
 “निष्प्रेम चिरंजीवन तं ।
 जागिं दगडालाही मिळतें । धिक् तया ॥
 क्षण एक पुरे प्रेमाचा ।
 वर्षाव बडो मरणांचा । मग पुढें ॥”

निग्रहें । बद्दुनि शब्द हे । अधिक आग्रहें ।
 जीव आवरुनी । ध्यानस्थ बैसला फिरुनी ॥ वृक्ष तो ॥

तो निग्रह पाहूनि त्याचा ।
 निरुपाय सर्व देवांचा । जाहला ॥
 मग त्याला भेटायाला ।
 गगनांतिल चंचल बाला । धाडिली ॥
 धांवली उताविळ होत ।
 प्रीतीची जळती ज्योत । त्याकडे ॥
 कडकडे । त्यावरी पडे । स्पर्श जों घडे ।
 वृक्ष उन्मळला । दुर्भंगून खालीं पडला । त्या क्षणीं ॥
 दुर्भंगून खालीं पडला ।
 परि पडतां पडतां हंसला ॥ एकदां ॥
 हर्षाच्या येउनिल लहरी ।
 फडफडुनी पानें सारीं ॥ हांसलीं ॥
 त्या कळ्या सर्वही फुलल्या ।
 खुलल्या त्या कायम खुलल्या ॥ अजुनिही ॥
 तो योग । खरा हटयोग । प्रीतिचा रोग ।
 लागला ज्याला । लाभतें मरणही त्याला ॥ हें असें ॥

—गोविंदाग्रज



रुद्रास आवाहन

परिचय : -

‘तुझ्या गळां माझ्या गळां, गुंफुं मोत्याच्या माळा’ हें अलड भावाबहिणींचें लटकें भांडण, ‘डोळे हे जुलुमि गडे, रोखुनि मज पाहुं नका’ ही नववधूची मुग्ध शृंगाराची आविष्कार करणारीं विनवणी, ‘कुणि कोडें माझें उकलिल कां?’ हा रसिक प्रेमिकाचा मधुर प्रश्न, ‘रुणुशुणु ये रुणुशुणु ये झणकारित वाळा’ हे बालकाचें स्वागत करणारे मधुमधुर बोल, इत्यादिकांच्या वाचकाला तांबे हे संसारी कवि आहेत, कौटुंबिक भावनांत रंगून जाणें हाच त्यांच्या प्रतिभेचा विशेष आहे, असें वाटलें तर त्यांत नवल नाही. पण तांब्यांची प्रतिभा अष्टपैलू आहे. त्यांनीं सामाजिक, ऐतिहासिक, राष्ट्रीय अगर देशभक्तिपर कविता अद्याहासानें कधींच लिहिल्या नाहीत. पण हिंदु विधवेच्या मनाचें सूक्ष्म चित्रण करणाऱ्या त्यांच्या कविता संख्येनें थोड्या असल्या तरी त्या वाचून गर्हिवर येतो. ‘ज्ञांशीवाली’ ही त्यांची एकुलती एक ऐतिहासिक कविता आहे. पण तिचा आदि नि अंत किती सुंदर आहे !

‘रे हिंदबांधवा, थांब या स्थळी
अश्रु दोन ढाळीं,
ती पराक्रमाची ज्योत मावळे इथें ज्ञांशिवाली.’

असा या स्मृतिगीताचा प्रारंभ करून शेवटीं ते म्हणतात—

‘ह्या दगडां फुटतिल जिभा कथाय कथा
सकळ काळीं !’

तांबे हे स्वभावतः कौटुंबिक कवि असले तरी ते तत्त्वज्ञ कवि आहेत. १९२१ च्या ऑगस्टमध्ये मृत्यूची छाया स्वतःवर पडली असतांना त्यांनीं तीन आठवड्यांत ज्या आठ कविता लिहिल्या आहेत त्या त्यांच्या प्रतिभेत् काव्याचा कोमलपणा आणि तत्त्वज्ञानाचा कठोरपणा यांचा किती सुंदर संगम झाला आहे हें दर्शवितात.

मनुष्य मरणाकडे भीतीने पाहतो. मरण हा त्याला आपल्या आशा-आकांक्षांचा, जीवनाचा, चैतन्यमय स्फुरणाचा शेवट वाटतो. पण मरण हा जीवनविकासाचा क्रमप्राप्त भाग आहे, अशी तांब्यांची श्रद्धा आहे. 'वन तमीं शुक्र बघ राज्य करी' या आशावादाने रसरसलेल्या कवितेत ते म्हणतात—

‘ फूल गळे, फळ गोड जाहलें
बीज नुरे, डौलांत तरु डुले
तेल जळे, बघ ज्योत पाजळे,
कां मरणिं अमरता ही न खरी ? ’

आत्मदान, त्याग, यज्ञ—कुठलेही नांव दिले तरी मानवी जीवनाचा आत्मा या स्वार्थनिरपेक्ष भावनेत आहे. भयंकर अरण्यांत राहणारा मनुष्य आज सुंदर नगरांत राहतो. गारगोटीने विस्तव करणारा मनुष्य आज विद्युद्दीपाच्या प्रकाशांत वावरतो. रोग झाला कीं आकाशाकडे दीनवाण्या मुद्रेने पाहणारा मनुष्य आज शरिराच्या आंतला रोग कुशलतेने कापतो. जगाच्या आरंभापासून प्रत्येक पिढीतल्या बुद्धिमंतांनीं जीवन हा यज्ञ आहे अशी श्रद्धा ठेवून काम केले नसते तर आज डोळ्यांना मानव-जातीची प्रगति नुसत्या कल्पनेतसुद्धा दिसली नसती.

रसप्राहक दृष्टीने मानवजातीच्या इतिहासाकडे पाहिले म्हणजे अशा तऱ्हेचे विचार मनांत येतात. पण इतिहासावरून वर्तमानाकडे दृष्टि वळविली तर मानवी प्रगतीला खप्रास ग्रहण लागत आहे कीं काय अशी शंका मनांत आल्यावांचून राहत नाही. एकेका पिढीला जगांत दोन दोन महायुद्धे होत असून त्यांत माणसें मुंग्यांसारखीं चिरडलीं जात आहेत. एकीकडे श्रीमंत कुत्रेशीं सर्व बाबतींत स्पर्धा करीत आहेत; तर दुसरीकडे या संपत्तीचे उत्पादन करणारे खातेऱ्यांत खितपत दिवस कंठीत आहेत. आज जगाचे राज्य प्रेम, सत्य अथवा भावना यांच्याकडे नाही. त्याचीं सारीं सूत्रे छलूम, सत्ता आणि कायदा यांच्या हातांत गेलीं आहेत. समाजरचना बदलल्या-शिवाय आणि जीवनाचीं नवीं मूल्ये प्रस्थापित झाल्यांशिवाय ही परिस्थिति बदलणार नाही. क्रान्तिच हें कार्य करूं शकेल अशी तांब्यांची श्रद्धा आहे. 'रुद्रास आवाहन' या क्रान्तीला आवाहन करणाऱ्या ओजस्वी गीतांत त्यांचे सर्व काव्यगुण

प्रकर्षानें प्रगट झालेले दिसतात. या कवितेचा प्रारंभच किती गंभीर व नादपूर्ण आहे पहा—‘डुमडुमत डमरु ये, खणखणत शूल ये, शंख फुंकीत ये, येइ रुद्रा !’ रसपरिपोषक शब्दरचना, विशाल कल्पना, भारतीय संस्कृतीतून निर्माण झालेले रूपक, विषमतेच्या पायावर उभारलेली भाजची निर्घृण समाजरचना नाहींशी झाल्याशिवाय जग सुखी होणार नाहीं अशी उत्कट श्रद्धा आणि ‘मुकुट रंकासि दे, करटि भूपाप्रती’ अशा परिणामकारक पंक्ती या सर्वांच्या संगमामुळे ही कविता मराठी वाङ्मयांत अमर होईल.

✽

✽

✽

✽

[जाति-वीरभद्र. राग-शङ्करा]

डुमडुमत डमरु ये, खणखणत शूल ये,
शङ्ख फुंकीत ये, येइ रुद्रा !
प्रलयघनभैरवा, करित कर्कश रवा
क्रूर विक्राळ घे क्रुध्द मुद्रा !

कडकडा फोड नभ, उडव उडुमक्षिका,
खडबडवि दिग्गजां, तुडव रविमालिका,
माण्ड वादळ, उधळ गिरि जशी मूत्तिका
खडळवीं चहुंकडे या समुद्रां !

पाड सिंहासनें दुष्ट हीं पालथीं,
ओड हत्तीवरुनि मत्त नृप खालती,
मुकुट रंकासि दे, करटि भूपाप्रती —
झाड खटखट तुझे खड्ग क्षुद्रां !

जल तडागीं सडे, बुडबुडे, तडतडे —
‘शान्ति ही !’ बापडे बडबडति जन-किडे !
धडधडा फोड तट ! रुद्र, ये, चहुंकडे,
धगधगित अग्निंमार्धि उजळं भद्रा !

पूषि नरसिंह तूं प्रगटुनी फाडिले
 दुष्ट जयिं अन्य गृहिं दखडे पाडिले,
 बनानि नृप, तापुनी चण्ड, जन नाडिले—
 दे जयांचें तयां वीरभद्रा !

—भा. दा. तांचें



द्या आम्हांला सुळीं

परिचय :-

यशवंतांची कविता जितकी विपुल तितकीच विविध आहे. रविकिरणमंडळाचे एक प्रमुख कवि म्हणून पंचवीस वर्षांपूर्वी ते जनतेपुढे आले. तेव्हांपासून काव्यप्रेमी रसिकांना त्यांच्याविषयी जें गाढ आकर्षण वाटत आलें आहे तें अजूनही ओसरलें नाहीं. एक पिढी मागे पडली. भोंवतालचें जीवन बदललें, नवे नवे काव्याचे विषय निर्माण झाले आणि वाङ्मयाच्या क्षितिजावर तरुण पिढींतले प्रतिभासंपन्न कवि चमकूं लागले, तरी यशवंत अजूनही आपल्या उच्च स्थानीं उभे असून हृदयंगम गीतें गात आहेत. कारण व ओज हे पहिल्यापासूनच त्यांच्या प्रतिभेचे आवडते रस आहेत. पण गेल्या पांचसहा वर्षांत भारतीय जीवनाच्या सर्व क्षेत्रांत क्रांतीचे जे वादळी वारे वाहूं लागले आहेत, त्यांचा परिणाम इतर वाङ्मयाप्रमाणें यशवंतांच्या कवितेवरही होत आहे. गेल्या पांच वर्षांतल्या कष्ट व प्रक्षोभक घटनांनीं त्यांची प्रतिभा अनेक वेळां प्रफुल्लित केली आहे. 'द्या आम्हांला सुळीं' हें कवन त्यांच्या अगदीं अलीकडच्या काव्य-संप्रहांतलें असून ज्याच्या अंतःकरणांत देशभक्तीची ज्योत पेटली आहे असा मनुष्य फांशी जातांनासुद्धां आपल्या कार्या-विषयी किती सश्रद्ध आणि मृत्यूविषयी किती बेफिकीर असतो याचें त्यांनीं त्यांत कल्पकतापूर्ण चित्रण केलें आहे. ही कविता वाचतांना विनायकांच्या

‘देशभक्ता प्रासाद बंदिशाला
शृंखलांच्या गुंफिल्या पुष्पमाला
चिता सिंहासन शूल राजदंड
मृत्युदैवत दे अमरता उदंड’

ना ओळींची कुणालाही आठवण होईल.



सतीचें वाण घेतलेल्या देशभक्तांचीं फांशीं जातां वेळची मनःस्थिति.

[जाति— समुद्रितमदना; भुपाळीसारखी]

द्या आम्हांला सुळीं, जाहलों आम्ही तुमचे बळी
जर्गी चिरन्तन नान्दतील परि अमुच्या शाणव कुळी

खुडून टाका अम्हांस—आम्ही दुर्बाङ्कुर भूतळीं
पाताळापर्यन्त आमुची परन्तु रुजली सुळी

काय हटवुनी हटतो सागर ? — हटेल एकीकडे
उफाळेल तो दुसरीकडुनी गिळून डोङ्गर कडे

ज्वालामुखिला बघतां लिम्बू ? काय कल्पना खुळी !
तोच अनावर उचांस होइल जाग्रत शाणव कुळीं.

भाऊराया ! देवकिचीं हीं बधा सात अर्भकें
किती तोकडे उपाय ? त्यांनीं होणारें कां चुके ?

बान्धुनियां अन्धार—कोठड्या, बघस्तम्भ रोवुनी
बळोद्धतांनो ! धराल का अवतार—कार्य रोधुनी ?

शिळेवरी आपटा आमुचीं अहो शिरें कोवळीं
सुद्धन तुमच्या सुठींतुनी परि शक्ति जर्गीं मोकळीं

द्या आम्हांला सुळीं ! जाहलों आम्ही तुमचे बळी.
अमर तत्त्व—अवतार तथाचा वाढतसे गोकुळीं

द्या आम्हांला सुळीं आणि द्या कलेवरांचे धनी
फोडुनि पण त्या ज्योतितत्त्व का जाई जगतांतुनी ?

द्या आम्हांला सुळीं आणखी मूठ—मूठ घ्या धुळी
रुण्डमालिका अमुची त्या तर ज्योतीवर काजळी.

मरणीं अमुच्या अनेक फुलतिल लोकीं दीपावली
जेत्यांनो द्या पराभूत हो देउनि आम्हां सुळीं

खुशाल ह्या फांसांत गुन्तवा एकेकाचा गळा
पुरा साजरा करा आमच्या विजयाचा सोहळा

आजवरी जुळविली यथामति जी जीवित-पुस्तिका
फांशीविण तिज नसे समुचिता भरतवाक्य-गीतिका

या आम्हांला सुळीं; होउं या कृतार्थ जन्मुनि कुळीं
पितर मुक्तिच्या मोर्दे म्हणातिल, धन्य पुत्र हे बळीं.

भावि पिढ्यांना मिरवायास्तव अपुल्या वक्षःस्थळीं
तजेल अक्षय चिन्ह यावया या आम्हांला सुळीं.

—यशवंत



फत्तर आणि फुलें

परिचय : -

‘झेंडूचीं फुलें’, ‘साष्टांग नमस्कार’ व ‘लम्माची बेडी’ यांच्यासारखीं नाटकें, ‘ब्रह्मचारी’ व ‘अर्धांगी’ या थाटाचे बोलपट आणि हंशाटाळ्यांचा हुकमी पाऊस पाडणारे वक्तृत्व, या सर्वांमुळें अत्रे म्हणजे विनोदाचा धबधबा असें समीकरण महाराष्ट्रांत रूढ झालें असलें तर त्यांत नवल कसलें ? धबधब्याच्या या प्रचंड आवाजांत त्यांच्या ‘गीतगंगें’तल्या तरंगांचा मंदमधुर ध्वनि कुठल्या कुठें लोप पावला आहे ! पण अत्र्यांची प्रतिभा लहरी आणि स्वच्छंदी असली तरी ती केवळ विनोदी नाही. ते गडकऱ्यांना गुरु मानतात. आणि गडकऱ्यांपासून त्यांना फक्त विनोदाचाच वारसा मिळाला आहे असें कोण म्हणेल ? गडकऱ्यांची काव्यात्म वृत्तीही अत्र्यांच्यापाशी आहे. ‘फत्तर आणि फुलें’ वाचून केशवसुत आणि गोविंदाप्रज यांच्या कांहीं कवितांची अंधुक आठवण होते याचें कारण हेंच आहे. जगांत अंतःसौंदर्य सहजासहजी दृष्टीला पडत नसलें तरी बाह्य सौंदर्यपिकां तें श्रेष्ठ असतें हें या कवितेंत कवीनें मोठ्या मार्मिकतेनें सूचित केलें आहे.

❧

❧

❧

❧

होता डोंगरपायथ्यास पडला धोंडा भला थोरला;
बर्षे कैकहि लोटलीं तरि न तो हाले सुळीं आपुला !
आनंदी फुलवेल एक जवळी होती सुखें राहत;
बाळें सांजसकाळ हांसत तिचीं तैशींच कोमेजत !

थट्टेखोर फुलें हंस्तानि बदलीं धोंड्यास तीं एकदां,
“ धोंडा केवळ तूं ! अरे, न जगतीं कांहीं तुझा फायदा ! ”
संतापून तयास फत्तर म्हणे, “ कां हीं वृथा बोलणीं ?
सारी सुंदरता इथेंच तुमची जाईल रे बालुनी ! ”

धांड्याच्या परि काळजास भिडले ते शब्द जाऊनियां;
 काळाटिकर घासुळें हळुहळू तो लागला व्हावया.
 पुष्पांच्या कवळ्या मनांतहि सले तें फत्तराचें बच;
 गेली तोंडकळा सुकून, पडलीं तीं पांढरीं फारच !

कोणी त्या स्थळिं शिल्पकार मग तों ये हिंडतां हिंडतां,
 त्याच्या स्फूर्तिस फत्तरांत दिसली कांहींतरी दिव्यता;
 त्याची दिव्यकलाकरांयलि न जों त्या फत्तरा लागली,
 श्रीसौंदर्यमनोरमा प्रगडुनी साक्षात् उभी राहिली !

वेढा पीर असाच गुंगत कुणी एकाकि ये त्या स्थळा,
 ती मूर्ती बघतांच तो तर खुळा नाचावया लागला !
 त्यानें तीं खुडुनी फुलें भरभरा पायीं तिच्या बाहिलीं,
 तों, त्यांची फुलुनी कळी खदखदां सारीं हसूं लागलीं !

✽

✽

✽

✽

लावण्याकृति ती घनांत अजुनी आहे उभी हांसत,
 पुष्पेही बसलींत तीं बिलगुनी पायीं तिच्या खेळत !

—केशवकुमार



क्रांतीचा जयजयकार

परिचय: -

गेल्या दहा वर्षांत उदयाला आलेल्या कवींत कुसुमाग्रज व बोरकर, हे अग्रेसर ठरतील. प्रत्येकांत वैशिष्ट्यपूर्ण कान्यगुण विपुलतेने आढळतात. पण प्रतिभेचा प्रकृतिधर्म भिन्न असल्यामुळे त्यांच्या कवितांच्या तोंडवळ्यांत मात्र फार थोडे साम्य आहे. बोरकरांच्या आत्मनिष्ठेमुळे त्यांची विविध प्रेमगीते रमणीय झाली आहेत. कुसुमाग्रजांच्या समाजनिष्ठेमुळे त्यांच्या राष्ट्रीय, सामाजिक आणि मानवधर्माचा पुरस्कार करणाऱ्या कवनांना विलक्षण तेज चढले आहे. 'क्रांतीचा जयजयकार' ही कुसुमाग्रजांची एक अशीच अत्यंत लोकप्रिय कविता आहे. केशवसुत आणि सावरकर या दोघांनाही जिच्या निर्मितीबद्दल अभिमान वाटला असता अशा या कवितेत ओज, कल्पकता आणि भावनाविष्कार यांची जणुं कांहीं शर्यत लागली आहे असा रसिकमनाला भास झाल्यावांचून राहत नाही.

✽

✽

✽

✽

[अन्नत्याग करून मृत्यूच्या दारांत पाऊल टाकतांना राजबंद्याच्या ओठावर असलेच गाणे स्फुरले नसेल काय ?]

[जाति-मिश्र चंद्रकांत]

गर्जा जयजयकार क्रांतिचा गर्जा जयजयकार
अन् वज्रांचे छातीवरती घ्या झेलून प्रहार !
खळखळुं या या अद्भ्य शृंखला हातापायांत
पोलादाची काय तमा मरणाच्या दारांत ?
सर्पानो उद्धाम, आबळा कमूनिया पाश
पिचेल मनगट परी उरांतिल अर्भग आबेश

तडिताघाते कोसळेल का तारांचा संभार
 कधीही तारांचा संभार
 गर्जा जयजयकार क्रांतिचा गर्जा जयजयकार !

क्रुद्ध भूक पोटांत घालुं या खुशाल थेमान
 कुरतडुं या आंतडीं करूं या रक्ताचें पान
 संहारक काली, तुज देती बळीच आव्हान
 बलशाली मरणाहुन आहे अमुचा अभिमान
 मृत्युजय आम्ही ! आम्हांला कसलें कारागार ?
 अहो, हें कसलें कारागार ?
 गर्जा जयजयकार क्रांतिचा गर्जा जयजयकार !

पदोपदीं पसरून निखारे आपल्याच हातीं
 होउनिया बेहोष धांबलों ध्येयपथावरतीं
 कधिं न थांबलों विश्रांतीस्तव, पाहिलें न मार्गें
 बांधुं न शकले प्रीतीचे वा कीर्तीचे धागे
 एकच तारा समोर आणिक पायतळीं अंगार
 होता पायतळीं अंगार
 गर्जा जयजयकार क्रांतिचा गर्जा जयजयकार !

श्वासांनो, जा वायूसंगें ओलांडुन भित
 अन् आईला कळवा अमुच्या हृदयांतिल खंत
 सांगा वेडीं तुझीं मुलें हीं या अंधारांत
 बद्ध करांनीं अखेरचा तुज करती प्रणिपात
 तुझ्या मुक्तिकेचें एकच होतें वेड परी अनिवार
 तयांना वेड परी अनिवार
 गर्जा जयजयकार क्रांतिचा गर्जा जयजयकार !

नाचवितां ध्वज तुझा गुंतले शंखलेंत हात
 तुझ्या यशाचे पवाड गातां गळ्यांत ये तात
 चरणांचें तव पूजन केलें म्हणुनि गुन्हेगार
 देतां जीवन--अर्घ्य तुला ठरलों बेडेपीर
 देशिल ना पण तुझ्या कुशीचा बेड्यांना आधार
 आई, बेड्यांना आधार
 गर्जा जयजयकार क्रांतिचा गर्जा जयजयकार !

कशास आई, भिजविसि ढांळे उजळ तुझं भाल
 रात्रीच्या गर्भांत उद्यांचा असे उषःकाल
 सरणावरती आज आम्हूचीं पेटतांच प्रेतें
 उठातिल त्या ज्वालांतुन भावी क्रांतीचे नेते
 लोहदण्ड तव पायांमधले खळाखळा तुटणार
 आई, खळाखळा तुटणार
 गर्जा जयजयकार क्रांतिचा गर्जा जयजयकार !

आतां कर ओंकारा, तांढव गिळावया घास
 नाचत गर्जत टाक बळींच्या गळ्यावरी फांस
 रक्तमांस लुटण्यास गिधाडें येउं देत क्रूर
 पहा मोकळें केलें आतां त्यासाठीं ऊर
 शरिरांचा कर सुखेनैव या सुखेनैव संहार
 मरणा, सुखेनैव संहार
 गर्जा जयजयकार क्रांतिचा गर्जा जयजयकार !

— कुसुमाप्रज



नवा शिपाई

परिचय :-

आधुनिक मराठी कवितेचे कुलगुरु असा केशवसुतांचा यथार्थ लौकिक आहे. आत्माविष्कारांतली उत्कट स्वाभाविकता, कल्पकतेमधली नावीन्यपूर्ण विविधता, जीवनविषयक दृष्टिकोनांत पदोपदीं प्रतीत होणारी प्रगतिप्रियता, इत्यादि अनेक गुणांनी त्यांची कविता नटलेली आहे. त्यांचा आवेश बघायचा असेल, तर 'धार धरलिया प्यार जिवावर । रडोत रडतिल रांडापारे । गतशतकांचीं पापें घोरे । क्षालायाला तुमचीं रुधिरं । पाहिजेत रे स्रैण न व्हा तर ॥' हें तुतारींतलें कडवे वाचावें. त्यांची क्रांतिप्रियता पडताळून पाहायची असेल, तर 'गोफण' ही कविता वाचावी. 'वैर त्यांना जे गरिबी शिकवितात बालांस' हा त्यांतला चरण अविस्मरणीय आहे. कलेची निर्मिति कशी होते या अनुभूतीचें त्यांचें चित्रण किती कल्पनापूर्ण आहे हें झपूझा कवितेंतील खालील कडव्यांवरून दिसून येईल:-

ज्ञाताव्या कुंपणावरून
उड्डाण करून
चिदघनचपला ही जाते
नाचत तेथें चकचकते
अंधुक आकृति
तिस दिसताती
त्या गाताती
निगूड गीतीं
त्या गीतींचे ध्वनि निघती
झपूझा गडे झपूझा !

नवा शिपाई, ही त्यांची कविता अशीच वैशिष्ट्यपूर्ण आहे. मनुष्यामनुष्यामध्ये जातीच्या, धर्माच्या, वंशाच्या, राष्ट्राच्या आणि असल्याच शेंकडों कृत्रिम भेदांच्या भिंती उभारल्या गेल्यामुळे या सुधारलेल्या विसाव्या शतकांतही प्रलयकाळाला सौम्य

ठरविणारीं महायुद्धें होत आहेत, लढाईला लाजविणारे रक्तपात राजकारणाच्या निमित्तानें घडून येत आहेत, हरत-हेच्या विषमतेचें राक्षसी थैमान समाजांत सर्रास सुरू आहे. अशा रीतीनें कलंकित झालेलें मानवी जीवनाचें मांगल्य यापुढें कायमचें उध्वस्त होतें कीं काय अशी भीति मोठमोठ्या लोकांना आज वाटत आहे. या भीतीचें निर्मूलन एकच गोष्ट करूं शकेल—सर्वसामान्य मनुष्याच्या मनांतला सुप्त बंधुभाव जागृत करून मनुष्य मनुष्याचा मित्र आहे ही श्रद्धा आचरणांत आणण्या-इतकी त्याच्या बुद्धीचीं आणि भावनांचीं क्षितिजे विशाल करून ! अखिल मानवतेला कवटाळणाऱ्या या नव्या क्षितिजांकरुडे जाण्यासाठीच महात्माजींसारखीं मोठीं माणसें आज धडपडत आहेत. परममंगल अशा मानवधर्माच्या मूल्यांवरच यापुढें जगाचें उज्ज्वल भवितव्य अवलंबून आहे. 'नवा शिपाई' हें या मानवधर्माचें एक सुंदर स्तोत्र आहे असें निःशंकापणें म्हणतां येईल.



नव्या मनुंतिल नव्या दमाचा शूर शिपाई आहे,
कोण मला बठणीला आपण शकतो तें मी पाहें !
ब्राह्मण नाहीं, हिंदुहि नाहीं, न मी एक पंथाचा,
तेच पतित कीं जे आखाडिती प्रदेश सांकल्याचा !

खादाड असे माझी भूक,

चतकोरानें मला न सूख;

कूपांतील मी नच मंडूक;

मळ्यास माझ्या कुंपण पडणें अगदीं न मला साहें !

कोण मला बठणीला आपण शकतो तें मी पाहें !

जिकडे जावें तिकडे माझीं भावंडें आहेत,
सर्वत्र खुणा माझ्या घरच्या मजला दिसताहेत;
कोठेंही जा-पायांखालीं तृणावृता भू दिसते,
कोठेंही जा-डोईवरतें दिसतें नीलांबर तें;

साबलीतं गोजिरीं झुलें,

उन्हांत दिसतीं गोड फुलें;

बघतां मन हर्षून डुले;

तीं माझीं, मी त्यांचा, एकच ओघ अम्हांतुनि वाहे !

नव्या मनुंतिल नव्या दमाचा शूर शिपाई आहे !

पूजितसें मी कवणाला ? तर मी पूजीं अपुल्याला,
 आपल्यामधें विश्व पाहुनी पूजीं मी विश्वाला
 'मी' हा शब्दच मजला नलगे; संपुष्टी हे लोक
 आणुनि तो, निजाशीरीं ओढिती अनर्थ भलतें देख !

लहान-मोठें मज न कळे

साधु-अधम हें द्वयहि गळे,

दूर-जवळ हा भाव पळे;

सर्वच मोठें-साधु-जवळ त्या सकलीं मी भरुनी राहें
 कोण मला वठणीला आणूं शकतो तें मी पाहें !

हलवा करितां तिळावर जसे कण चढती पाकाचे
 अहंस्फूर्तिच्या केन्द्राभघतें वेष्टन तेंवि जडाचें;
 आंत समचि निर्गुण तिलक वरि सदृश सगुण तो पाक,
 परि अन्यां बोंचाया धरितो कांटे कीं प्रत्येक ?

अशी स्थिती ही असे जनीं !

कलह कसा जाइल मिदुनी ?

चिंता वागे हीच मनीं.

शान्तीचें साम्राज्य स्थापुं बघत काळ जो आहे,
 प्रेषित त्याचा नव्या दमाचा शूर शिपाई आहे !

साद 

परिचय : *

परंपरेच्या दृष्टीने वोरकर तांब्यांच्या घराण्यांतले असले तरी गोमंतकांतल्या निवासामुळे बालकवीनीसुद्धा ज्याचें कौतुक केलें असतें, असें सुंदर निसर्गचित्रण ते जितक्या ऐटीनें करूं शकतात, तितक्याच आर्तनें अंतर्मुख होऊन ते जीवनविषयक उदात्त गीतेही गातात. त्यांच्या या दुसऱ्या विशेषाचा उगम संतवाङ्मयाविषयी त्यांना वाटणाऱ्या उत्कट प्रेमांत आहे. 'अमृत घट' या सरस कौटुंबिक कवितेंत घराबाहेर सुख शोधायला निघालेल्या तरुणाला 'वडील वाचिति गाथा पोथी । काळ तिथें तूं कमिलास किती ?' हा जो त्यांनीं मार्मिक प्रश्न विचारला आहे त्याचें मूळ त्यांच्या या प्रवृत्तांतच आहे.

कठोर आत्मपरीक्षण करून एका ध्येयवादी जीवानें देवापाशीं मागितलेलें मागणें 'साद' या कवितेंत ग्रथित झालें आहे. गांधीवादानें मराठी वाङ्मयाला विनोबाजी भाव्यांच्या निबंधासारखें विचारप्रेरक गद्य जसें दिलें, तसेंच तत्त्वचिंतनाच्या बैठकीवर उभारलेलें भावनोत्कट काव्यही दिलें आहे हें या कवितेवरून दिसून येईल.

✽

✽

✽

✽

एकच माझा साद, ऐक प्रभु, एकच माझा साद
पचूं न देई मला कधींही इवलसाहि प्रमाद !

स्वार्थें माझे मिटतां लोचन
घाल त्यांत अविलंबं अंजन
मोहिं छंततां जरा कुठें मन मागें लाव प्रवाद !

परदुःखावर शिजलें जें सुख
विटाळलें जरि तेंणें हें सुख
या हृदयांतुनि त्या दुःखाचे उठवीं शत पढसाद !

ठेंच अचानक लाब पदांला
 खोक पडूं दे अभिमानाला
 पाज^१ यशाची चढतां मजला चढला जरि उन्माद !

कलेंतुनी घसरतां बिलासीं
 अथवा स्वातंत्र्यांतुनि दासीं
 आग लाबुनी आत्मसुखाला धुमसत ठेव विषाद !

निष्ठा जरि मम दुबळी झाली
 खचवीं भू झार्णि चरणांखालीं
 विकल करीं वरवांचित प्राणा कोंडुनि अंतर्नाद !

विश्वनाट्यविकसनीं तुझ्या या
 रंगत मजला हवें फुलाया
 दयामया ! काविपाति ! निजनियमा न करी मज अपवाद !

पापासरशीं देउनि शापा
 सन्मार्गीं मज लावीं बापा !
 जाणतसें मी तुझ्या घरीं प्रभु ! शासन हाहि प्रसाद !

—या. भ. बोरकर.



